



பள்ளிக்கல்வித்துறை

கொள்கை விளக்கக் குறிப்பு

மானியக் கோரிக்கை எண். 43 – பள்ளிக்கல்வி

2008-2009

திரு. தங்கம் தென்னரசு  
பள்ளிக்கல்வி அமைச்சர்

©  
தமிழ்நாடு அரசு  
2008

ஏட்டுக் கல்வி, வளரும் தருவுக்கு வாகான உரம் என்பேன். அதற்காக உரம் மட்டுமே மரம் என இயம்பிடல் தவறன்றோ! கொடி பற்றும் கிளையும், கொழுந்தும் பழுப்புமாக இலையும், காய்கனிக் குலையும் கொண்டு, களைத்தோர்க்கு நிழலும் அளிப்பதன்றே நன்மரமாகும்! கல்வியின் பயனும் அங்ஙனம் இருந்திடல் வேண்டும். பள்ளி முதல் பல்கலைக்கழகம் வரை பயின்றாலும் பிறருக்கு நம்மைப் பயன்படுத்தும் கல்வி பெறாவிட்டால் நாட்டுக்கு ஏது நன்மை? ஏட்டறிவு மட்டும் போதாது; இயற்கை அறிவும் வளப்படுத்தப்பட வேண்டும்

- முதல்வர் கலைஞர்

## பொருளடக்கம்

பக்கம்

- 1 [கொள்கை](#)
- 2 [நிதி ஒதுக்கீடு](#)
- 3 [2008-2009ஆம் ஆண்டிற்கான பகுதி - II திட்டங்கள்](#)
- 4 [அரசின் சாதனைகள்](#)
- 5 [கொள்கை விளக்கம் மற்றும் திட்டங்கள்](#)
  1. [தொடக்கக் கல்வி](#)
  2. [இடைநிலை மற்றும் மேல்நிலைக் கல்வி](#)
  3. [மெட்ரிகுலேசன் பள்ளிகள்](#)
  4. [ஆசிரியர் கல்வி, ஆராய்ச்சி மற்றும் பயிற்சி](#)
  5. [பள்ளி சாரா மற்றும் வயது வந்தோர் கல்வி](#)
  6. [அரசுத் தேர்வுகள்](#)
  7. [ஆசிரியர் தேர்வு வாரியம்](#)
  8. [தமிழ்நாடு பாடநூல் நிறுவனம்](#)
  9. [பொது நூலகங்கள்](#)

## பள்ளிக்கல்வித்துறை

### கொள்கை

“தொட்டனைத் தூறும் மணற்கேணி மாந்தர்க்குக்  
கற்றனைத் தூறும் அறிவு”

- அய்யன் திருவள்ளுவர்

தோண்டத் தோண்ட ஊற்றுநீர் கிடைப்பது போலத்  
தொடர்ந்து படிக்க படிக்க அறிவு பெருகிக் கொண்டே  
இருக்கும்

- திருக்குறள் கலைஞர் உரை

நமது மாண்புமிகு முதலமைச்சர் அவர்களின் தலைமையின் கீழ் தமிழகம் பள்ளிக் கல்வி வளர்ச்சியில் இந்தியாவிலேயே முன்னோடி மாநிலமாகத் திகழ்கிறது. பள்ளிக் கல்வித் துறை கீழ்க்காணும் கொள்கைகளை வகுத்துச் செயலாற்றி வருகிறது.

- அனைவருக்கும் தரமான கல்வியை வழங்குதல்
- பள்ளி வயது குழந்தைகள் அனைவரையும் பள்ளிகளில் சேர்த்தல்
- பள்ளிகளில் சேர்ந்த அனைவரையும் 8ம் வகுப்பு முடிக்கும் வரை தொடர்ந்து பயிலச் செய்தல்
- இடைநிற்றல் என்ற நிலையே இல்லாமல் செய்தல்.
- குறைந்த பட்சக் கல்வித் திறன்களை அனைத்து மாணவர்களும் பெறுவதை உறுதி செய்தல்
- ஈடுபாட்டுடனான சமூகப் பங்கேற்பு வாயிலாக கல்வி மேலாண்மையைப் பரவலாக்குதல்
- அனைவருக்கும் இடைநிலைக் கல்வி என்ற இலக்கை அடையும் வகையில் ஆரம்பக் கல்வி பெற்ற அனைவரும் இடைநிலை மற்றும் மேல்நிலைக் கல்வி பெற வழிவகை செய்தல்.
- உயர்நிலை மற்றும் மேல்நிலைப் பள்ளிகளில் பயிலும் மாணவர்கள் குறிப்பிட்ட காலத்திற்குள் தங்கள் கல்வியை நிறைவு செய்ய உதவுதல்.
- பயிற்சிகளின் மூலம் ஆசிரியர்களிடம் படைப்பாற்றல், பங்கேற்றல், தொழில் நுட்பம் போன்ற திறன்களை வளர்த்து, தரமான தொடக்கக் கல்வி அளித்தல்.
- முழு எழுத்தறிவுத் திட்டத்தை அடைதல்
- எழுத்தறிவில் நிலவும் பாலியல் வேற்றுமையை குறைக்கும் நோக்கத்தோடு மகளிர் சிறப்பு எழுத்தறிவுத் திட்டத்தினை செயற்படுத்துதல்.
- பள்ளிகளில் அடிப்படை வசதிகளை மேம்படுத்துதல்
- பாடத்திட்டத்தின் தரத்தை உயர்த்துதல்
- பள்ளிகளில் உடல் நலக் கல்வியை ஊக்கப்படுத்துதல்
- பள்ளி மாணவர்கள் அனைவருக்கும் கணினிக் கல்வி அளித்தல்
- அனைவருக்கும் சமச்சீர் கல்வி வழங்குவது

இக்கொள்கைகளின் அடிப்படையில் பள்ளிக் கல்வித் துறையின் கீழ் இயங்கும் இயக்குநரகங்களின் செயற்பாடும், அவற்றின் கொள்கைகளும், திட்டங்களும் அமைந்துள்ளன. இத்தொலைநோக்குக் கொள்கையைச் செயல்படுத்த முக்கியப் பொறுப்பு வகிக்கும் தொடக்கக் கல்வி இயக்குநரகம், அனைவருக்கும் கல்விக்கான மாநிலத் திட்ட இயக்ககம், பள்ளிக் கல்வி இயக்குநரகம், மெட்ரிகுலேசன் பள்ளிகள் இயக்குநரகம், பள்ளிசாரா மற்றும் வயது வந்தோர் கல்வி இயக்குநரகம் ஆகியவையும் அவற்றுக்கு உறுதுணையாகச் செயல்படும் அரசுத் தேர்வுகள் இயக்குநரகம், ஆசிரியர் கல்வி, ஆராய்ச்சி மற்றும் பயிற்சி இயக்குநரகம், ஆசிரியர் தேர்வு வாரியம், தமிழ்நாட்டுப் பாடநூல் நிறுவனம் மற்றும் பொது நூலக இயக்குநரகம் ஆகியவையும் கல்வியறிவில் தமிழகத்தை உன்னத நிலைக்கு உயர்த்திடப் பாடுபடுகின்றன.

## நிதி ஒதுக்கீடு

மானியக் கோரிக்கை எண் 43. பள்ளிக் கல்வி என்ற தலைப்பில் 2008-2009 ஆம் ஆண்டிற்கான மொத்த ஒதுக்கீடு ரூ.7852.06 கோடியாகும். இதில் திட்டப் பணிகளுக்கு மட்டும் ரூ.911.03 கோடி ஒதுக்கப்பட்டுள்ளது.

2008-2009ம் ஆண்டிற்கான நிதி ஒதுக்கீடு				
கணக்குத் தலைப்பு		திட்டப் பணிகள்	திட்டத்தில் சேராது	மொத்தம்
(ரூபாய் இலட்சத்தில்)				
2059	பொதுப் பணிகள் - அரசுப் பள்ளிகள் கட்டிடங்கள் பரமாரித்தலும், செப்பனிடுதலும்	0.00	3115.10	3115.10
2202	பொதுக் கல்வி			
01	தொடக்கக் கல்வி	40426.33	352074.28	392500.61
02	இடைநிலைக் கல்வி	30990.05	334193.86	365183.91
04	முதியோர் கல்வி	53.04	115.38	168.42
05	மொழி வளர்ச்சி	2.53	499.02	501.55
	மொத்தம் - பொதுக் கல்வி	71471.95	686882.54	758354.49
2204	போட்டி விளையாட்டுகளும் இளைஞர் நலப் பணிகளும்	269.40	179.25	448.65
2205	கலையும், பண்பாடும் - பொது நூலகங்கள்	50.00	2996.99	3046.99
2225	ஆதி திராவிடர், பழங்குடியினர் மற்றும் ஏனைய பிற்படுத்தப்பட்டு வகுப்பினர் நலன்	3147.04	22.83	3169.87
2235	சமூகப் பாதுகாப்பும், நலனும்	0.00	486.56	486.56
2251	தலைமைச் செயலகம் - சமூகப் பணிகள்	0.00	414.05	414.05
4202	கல்வி, போட்டி, விளையாட்டு, கலை, பண்பாடு குறித்த மூலதனச் செலவு	16165.02	0.00	16165.02
7610	அரசுப் பணியாளர் முதலியோருக்குக் கடன்கள்	0.00	5.00	5.00
7615	பல்வகைக் கடன்கள்	0.00	0.50	0.50
	கூட்டுக-திருப்பி வசூலிப்பவை			0.03
	<b>பெரு மொத்தம்</b>	<b>91103.41</b>	<b>694102.82</b>	<b>785206.27</b>

**2008 - 2009 ல் பகுதி 2 புதிய திட்டங்கள்**

வ. எண்.	திட்ட விவரம்	ஒதுக்கப்பட்ட தொகை ரூ. இலட்சத்தில்	
		திட்டப் பணிகள்	திட்டத்தில் சேராது
<b>தலைமைச் செயலகம், பள்ளிக்கல்வித்துறை</b>			
1.	தலைமைச் செயலக பள்ளிக் கல்வித் துறையை கணினி மயமாக்குதல்	-	4.50
2.	தலைமைச் செயலக பள்ளிக் கல்வித் துறையின் கணினிகளுக்கு அறைகலன்கள் வழங்குதல்	-	1.50
<b>தொடக்கக் கல்வி இயக்ககம்</b>			
1.	115 உதவித் தொடக்கக் கல்வி அலுவலகங்களுக்கு கணினி மற்றும் தேவையான துணைக்கருவிகள் வழங்குதல்	-	51.75
2.	5 உதவித் தொடக்கக் கல்வி அலுவலகங்களுக்கு புதிய கட்டிடங்கள் கட்டுதல்	60.00	-
3.	பழைய ஊர்திகளை களைந்து கழிவு செய்து புதிய ஊர்திகள் வாங்குதல்	-	12.90
<b>பள்ளிக் கல்வி இயக்ககம்</b>			
1.	அரசு உயர்நிலை மற்றும் மேல்நிலைப் பள்ளிகளில் ஆங்கில மொழி ஆய்வகங்கள் நிறுவுதல்	100.00	-
2.	100 அரசு உயர்நிலைப் பள்ளிகளுக்கு அறிவியல் உபகரணங்கள் வழங்குதல்	50.00	-
3.	100 அரசு மேல்நிலைப் பள்ளிகளில் அறிவியல் உபகரணங்கள் வழங்குதல்	90.00	-
4.	100 ஊரகப் பகுதி பள்ளிகளில் கணித ஆய்வகங்கள் ஏற்படுத்துதல்	100.00	-
5.	தர்மபுரி மாவட்டத்தில் புதிய முதன்மை கல்வி அலுவலக வளாகம் கட்டுதல்	54.00	-
6.	100 அரசு உயர்நிலை பள்ளிகள் மற்றும் 100 மேல்நிலைப் பள்ளிகளில் நூலக வசதிகளை மேம்படுத்துதல்	40.00	-
7.	500 அரசு மேல்நிலைப் பள்ளிகளில் கணினி உதவியுடன் மொழி ஆய்வகங்கள் அமைத்தல்	52.00	-
<b>அரசுத் தேர்வுகள் இயக்ககம்</b>			
1.	அரசுத் தேர்வு இயக்ககத்தின் உபயோகத்திற்காக கூடுதலாக கணினி மற்றும் உபகரணங்கள் வாங்குதல் (பயிற்சி உட்பட)	20.00	-
2.	அரசுத் தேர்வுகள் துறையைச் சார்ந்த ஏழு மண்டல அலுவலகங்களுக்கு நிகரி வழங்குதல்	1.00	-
3.	திருநெல்வேலி மண்டல அலுவலகத்திற்கான சொந்தக் கட்டிடத்தை விரிவுபடுத்துதல்	12.00	-
<b>பொது நூலக இயக்ககம்</b>			
1.	கன்னிமாரா பொது நூலகத்திற்கு மையப் படுத்தப்பட்ட குளிர்சாதன வசதி செய்தல்	-	20.00
<b>மொத்தம்</b>			<b>20.00</b>
<b>ஆசிரியர் கல்வி ஆராய்ச்சி மற்றும் பயிற்சி இயக்ககம்</b>			
1.	புதிதாக பணியமர்த்தப்பட்ட ஆசிரியர்களுக்கான நுழைநிலை பயிற்சி	-	50.00
2.	மாவட்ட ஆசிரியர் கல்வி மற்றும் பயிற்சி நிறுவனங்களிலும் அரசு ஆசிரியர் பயிற்சி நிறுவனங்களிலும் மொழி பயிற்றாய்வுக் கூடம் அமைத்தல்	-	49.50

மெட்ரிகுலேசன் பள்ளி இயக்ககம்			
1.	புதிதாக தொடங்கப்பட்டுள்ள 5 புதிய மெட்ரிகுலேசன் பள்ளிகள் ஆய்வாளர் அலுவலகங்களுக்கு கணினிகள் மற்றும் துணை பாகங்கள் வழங்குதல்	-	3.00
	<b>மொத்தம்</b>	<b>579.00</b>	<b>193.15</b>
	<b>பெருமொத்தம்</b>	<b>ரூ. 772.15 இலட்சம்</b>	

## அரசின் சாதனைகள்

2006-2007

### ஆளுநர் உரை அறிவிப்புகள்

- 1880 அரசு மேல்நிலைப் பள்ளிகளுக்கும், 1525 அரசு உயர்நிலைப்பள்ளிகளுக்கும் கணினிகள் வழங்கப்பட்டன
- அரசு மற்றும் அரசு நிதியுதவி பெறும் பள்ளிகளில் ஒப்பந்த அடிப்படையில் நியமிக்கப்பட்டு தொகுப்பூதியம் அளிக்கப்பட்டு வந்த ஆசிரியர்கள் அனைவரும் 1.6.2006 முதல் காலமுறை ஊதியத்திற்கு மாற்றப்பட்டனர்.
- அனைத்துப் பள்ளிகளிலும் 1 முதல் 10 ஆம் வகுப்பு வரை மாணவர்கள் கட்டாயமாகத் தமிழை ஒரு பாடமாகப் பயில வகை செய்யும் சட்டம் இயற்றப்பட்டது.

### மாண்புமிகு முதலமைச்சர் அவர்களின் பதிலுரை அறிவிப்புகள்

- அரசு அனுமதி பெற்று மாநில அரசின் பாடத்திட்டத்தில் தமிழ்வழியில் கற்பிக்கும் அரசு மான்யம் பெறாத பள்ளிகளில் பயிலும் மாணவ மாணவியருக்கும் இலவசப் பாடநூல்கள் வழங்கும் திட்டம் விரிவுபடுத்தப்பட்டது.
- 120 நடுநிலைப் பள்ளிகள் உயர்நிலைப் பள்ளிகளாகவும், 120 உயர்நிலைப் பள்ளிகள் மேல்நிலைப் பள்ளிகளாகவும் தரம் உயர்த்தப்பட்டன.
- பொது நூலகங்களுக்கு வாங்கப்படும் நூல்களின் படிகள் எண்ணிக்கை 1000 ஆக உயர்வு
- ஆசிரியர் இடமாற்றத்திற்கு ஒளிவு மறைவுற்ற வெளிப்படையான கலந்தாய்வு

### நிதி நிலை அறிக்கை அறிவிப்புகள்

- 7635 ஆசிரியர்கள் தேர்வு வாரியம் மற்றும் வேலை வாய்ப்பு அலுவலகங்கள் மூலம் தேர்ந்தெடுக்கப்பட்டு நியமிக்கப் பட்டனர்.
- பெருந்தலைவர் காமராஜர் பிறந்த நாள் கல்வி வளர்ச்சி நாளாகப் பள்ளிகளில் கொண்டாடச் சட்டம்.

### மாண்புமிகு பள்ளிக்கல்வி அமைச்சர் அறிவிப்புகள்

- உயர்நிலை / மேல்நிலைப்பள்ளிகளில் 6.7,8 வகுப்புகளுக்கு கூடுதலாக 7979 பட்டதாரி ஆசிரியர் வேலைவாய்ப்பு அலுவலகப் பதிவு மூப்பு அடிப்படையில் நியமனம்.
- 525 உயர்நிலைப் பள்ளிகளுக்குப் பட்டதாரி தமிழாசிரியர்கள் பணியிடம் வழங்கப்பட்டு நிரப்பப்பட்டுள்ளன.
- 500 வட்டார வளமைய ஆசிரியர்கள் பணி மூப்பு அடிப்படையில் அரசு உயர்நிலை / மேல்நிலைப் பள்ளிகளுக்கு மாற்றம்.
- 2006 – 2007ல் அனைவருக்கும் கல்வித் திட்டத்தின் கீழ் 1075 பள்ளித் தொகுப்பு கருத்தாய்வு மையங்களுக்கு கட்டடம் கட்டப்பட்டது
- அனைவருக்கும் கல்வித் திட்டத்தின் கீழ் 14354 கூடுதல் வகுப்பறை கட்டடங்கள் கட்டப்பட்டுள்ளன.
- பொது நூலகத் துறையில் பகுதி நேர நூலகர்கள் மற்றும் ஊர்ப்புற நூலகர்களாக 5 ஆண்டுகளுக்கு மேலாக தொகுப்பூதியத்தில் பணிபுரிந்த 207 பேர் மூன்றாம்



ாம் நிலை நூலகர்களாக முறையான ஊதிய விகிதத்தில் நியமனம் செய்யப்பட்டனர்.

### **பகுதி II திட்டங்கள்**

- 100 உதவித்தொடக்கக்கல்வி அலுவலகங்களுக்குக் கணினி வழங்கப்பட்டது.
- 4 மாவட்ட தொடக்கக் கல்வி அலுவலகங்களுக்கு அலுவலகக் கட்டடங்கள் கட்டப்பட்டன.
- 5 உதவித் தொடக்கக் கல்வி அலுவலகங்களுக்கு அலுவலகக் கட்டடங்கள் கட்டப்பட்டன.
- 8 மாவட்டக் கல்வி அலுவலகங்களுக்கு வாகனங்கள் வழங்கப்பட்டன
- 50 உயர்நிலைப் பள்ளிகளுக்கும் 100 மேல்நிலைப் பள்ளிகளுக்கும் அறிவியல் சாதனங்கள் வழங்கப்பட்டன.
- 50 உயர்நிலைப் பள்ளிகளுக்கும் 75 மேல்நிலைப் பள்ளிகளுக்கும் கற்பிப்பு துணைக் கருவிகள் அளிக்கப்பட்டன.
- 120 மேல்நிலைப் பள்ளிகளுக்கும் 100 உயர்நிலைப் பள்ளிகளுக்கும் நூலக வசதி அளிக்கப்பட்டது.
- கல்வியில் பின்தங்கிய 5 மாவட்டங்களில் உள்ள பள்ளி மாணவர்களுக்கு சிறப்புப் பயிற்சி அளிக்கப்பட்டது.
- கன்னிமாரா பொது நூலகக் கட்டடம் சீரமைக்கப்பட்டது.

**2007-2008**

### **நிதிநிலை அறிக்கை அறிவிப்புகள்**

- 100 நடுநிலைப் பள்ளிகள் உயர்நிலைப் பள்ளிகளாகவும், 80 உயர்நிலைப் பள்ளிகள் மேல்நிலைப் பள்ளிகளாகவும் தரம் உயர்த்தப்பட்டன.
- நவீன மாநில நூலகத்திற்காக இடம் தேர்வு செய்யப்பட்டு கட்டும் பணி துவங்கப்படவுள்ளது.
- தமிழ் வழியில் பயிலும் மாணவர்கள் அனைவருக்கும் பத்தாம் வகுப்பு மற்றும் 12ஆம் வகுப்பு பொதுத் தேர்வுக் கட்டணம் நீக்கப்பட்டுள்ளது.
- தமிழ்நாட்டில் உள்ள அனைத்து தொடக்க/நடுநிலைப் பள்ளிகளில் 1 முதல் 4 ஆம் வகுப்புகளில் செயல்வழிக் கற்றல் முறை தொடங்கி வைக்கப்பட்டது
- கல்வியில் பின்தங்கிய 8 மாவட்டங்களில் மாணவர்களுக்கு சிறப்புப் பயிற்சி அளிக்கப்பட்டது.

### **மாண்புமிகு பள்ளிக் கல்வி அமைச்சர் அறிவிப்புகள்**

- உதவி தொடக்கக் கல்வி அலுவலர் பதவிக்கு நேரடி மற்றும் பதவி உயர்வு விகிதம் 30 : 70 என மாற்றம் செய்யப்பட்டுள்ளது.
- தொடக்கக் கல்வித் துறையிலும், பள்ளிக் கல்வித் துறையிலும் காலி ஏற்பட்ட 13,683 ஆசிரியர் பணியிடங்கள் நிரப்பும் பணி முடிவடையும் நிலையில் உள்ளது.
- பொருளாதாரம் / வணிகவியல் பாடங்களில் பட்டம் பெற்று பி.எட். பயின்றவர்களுக்கு நடுநிலைப் பள்ளி தலைமை ஆசிரியர் ஆகவும், பட்டதாரி ஆசிரியராகவும் பதவி உயர்வு வழங்கப்பட்டது.

- பள்ளிக் கல்வித் துறையில் அலுவலர்களுக்கு மேலாண்மைப் பயிற்சி அளிக்க மாநிலக் கல்வி மேலாண்மை மற்றும் பயிற்சி நிறுவனம் அமைக்கும் பணி நடைபெற்று வருகிறது.
- 443 அரசு உயர்நிலை / மேல்நிலைப் பள்ளிகளுக்கு கட்டடம், குடிநீர் வசதி, ஆய்வகம், கழிவறை வசதி, சுற்றுச் சுவர் மற்றும் தளவாட சாமான்கள் பணிகளுக்காக நபார்டு வங்கியிடம் நிதியுதவி கோரப்பட்டு முதல் தவணையாக ரூ.50 கோடி பெறப்பட்டு பணிகள் நடைபெறுகிறது.
- 1583 அரசு உயர்நிலை / மேல்நிலைப் பள்ளிகளில் கட்டப்பட்டுள்ள 15,845 வகுப்பறைகளுக்கு மாணவர்கள் அமர இருக்கைகள், மேசைகள் மற்றும் ஆசிரியர்களுக்கு மேசை நாற்காலிகள் டான்சி நிறுவனம் மூலம் வழங்கப்பட்டுள்ளன.
- 1000 அரசு உயர்நிலைப்பள்ளிகளுக்கு கணினி மற்றும் உபகரணங்கள் வழங்க நடவடிக்கை மேற்கொள்ளப் பட்டுள்ளது.
- நூறு விழுக்காடு தேர்ச்சி விகிதம் காட்டிய அரசு உயர்நிலை/ மேல்நிலைப் பள்ளிகளுக்கு பெற்றோர் ஆசிரியர் கழகம் மூலம் ரூ.2000/- வழங்கப்பட்டுள்ளது.
- மாணவ மாணவியருக்கு யோகா பயிற்சி அளிக்கப்படுகிறது.
- மாணவர்களுக்கு வாழ்வியல் திறன் கல்வி அளிக்கப்பட்டு வருகிறது.
- நல்லாசிரியர் விருதுத் தொகை ரூ.2,000-த்திலிருந்து ரூ.5,000-ஆக உயர்த்தப்பட்டுள்ளது.
- 8 மாவட்டங்களில் பள்ளிச் சீரமைப்பு மாநாடுகள் நடத்தி முடிக்கப்பட்டுள்ளன.
- கூடுதலாக 5 மெட்ரிக் பள்ளி ஆய்வர் பணியிடங்கள் உருவாக்கப்பட்டுள்ளன.
- மாவட்ட ஆசிரியர் கல்வி மற்றும் பயிற்சி நிறுவனங்களுக்கு கட்டடம், பணியிடைப் பயிற்சி, ஆராய்ச்சி, கணினி மற்றும் நூல் வாங்கிட ரூ.20.21 கோடி வழங்கப்பட்டுள்ளது.
- தருமபுரி மாவட்டத்திற்கு தனியாக மாவட்ட ஆசிரியர் கல்வி மற்றும் பயிற்சி நிறுவனம் தோற்றுவிக்கப்பட்டுள்ளது.
- ஆசிரியர் கல்வி ஆராய்ச்சி மற்றும் பயிற்சி இயக்ககத்திற்கான பணி அமைப்பு விதிகள் உருவாக்கப்பட்டுள்ளன.
- 76 புதிய நூலகங்கள் திறக்கப்பட்டுள்ளன.
- கோவை, மதுரை மாநகராட்சிப் பகுதிகளில் புத்தக கண்காட்சிகள் நடத்தப்பட்டுள்ளது.
- வேலைவாய்ப்பகம் மூலம் தேர்ந்தெடுக்கப்பட்டு ஐந்து வருட பணி முடித்த 27 பகுதிநேர நூலகர்கள், ஊர்ப்புற நூலகர்களாக நியமிக்கப்பட்டுள்ளனர்.
- கோவை, தேனி மற்றும் திருச்சி ஆகிய பகுதிகளில் நூலக சீரமைப்பு மாநாடுகள் நடத்தப்பட்டுள்ளன.
- 30 மாவட்ட மைய நூலகங்களில் வாசகர்களின் பயன் பாட்டிற்கென கணினிகள் எண்ணிக்கை அதிகரிக்கப்பட்டு, இணைய வலைப் பிரிவுகள் உருவாக்கப்பட்டுள்ளன.
- அனைவருக்கும் கல்வித் திட்டத்தின் கீழ் நடத்தப்பட்ட கோடைக்கால பயிற்சி முகாம் மூலம் சுமார் 12 இலட்சம் மாணவர்கள் பயன் பெற்றுள்ளனர்.

## **பகுதி II திட்டங்கள்**

- தலைமைச் செயலக பள்ளிக்கல்வித் துறை கணினி மயமாக்கப்பட்டது.
- மதுரை மாவட்டத் தொடக்கக் கல்வி அலுவலகத்திற்கு அலுவலகக் கட்டடம் கட்டப்பட்டது.
- 5 உதவித் தொடக்கக் கல்வி அலுவலகங்களுக்கு அலுவலகக் கட்டடம் கட்டப்பட்டது.
- 100 உதவித் தொடக்கக் கல்வி அலுவலகங்களுக்கு துணை பாகங்களுடன் கணினிகள் வழங்கப்பட்டது.
- 100 உயர்நிலைப்பள்ளிகளுக்கும், 100 மேனிலைப் பள்ளிகளுக்கும் அறிவியல் உபகரணங்கள் வழங்கப்பட்டது.
- 100 உயர்நிலைப்பள்ளிகளுக்கும், 100 மேனிலைப் பள்ளிகளுக்கும் பயிற்றுவிப்பு துணைக் கருவிகள் வழங்கப்பட்டன.
- 130 உயர்நிலை மற்றும் மேல்நிலைப்பள்ளிகளுக்கு மொழி ஆய்வுக் கூடங்கள் அமைக்கப்பட்டது.
- ஆசிரியர் கல்வி ஆராய்ச்சி மற்றும் பயிற்சி இயக்ககம் மற்றும் மாவட்டக் கல்வி பயிற்சி நிறுவனங்களில் மொழிப் பயிற்று ஆய்வுக் கூடம் அமைக்கப்பட்டது.
- மெட்ரிகுலேசன் பள்ளிகள் இயக்ககம் மற்றும் மெட்ரிகுலேசன் பள்ளிகள் ஆய்வாளர் அலுவலகங்களுக்கு புதிதாக 7 வண்டிகள் (ஜீப்புகள்) வழங்கப்பட்டன.

## கொள்கை விளக்கம் மற்றும் திட்டங்கள்

### 1.தொடக்கக் கல்வி

மனித வளர்ச்சிக்கான உருவாக்கத்தில் கல்வி ஒரு இன்றியமையாத அங்கம் ஆகும். கல்வியைச் செம்மைப் படுத்துவதற்கான திட்டமிட்ட முயற்சிகள், கால ந்தோறும் மேற்கொள்ளப்பட்டுள்ளன. தமிழ்நாடு அரசு, அனைவருக்கும் கல்வி கிடைக்குமாறு செய்வதற்கும், கல்வியறிவு பெற்ற மட்டுமன்றி, திறமையும் தொழில் நுட்ப ஆற்றலும் உடைய உழைக்கும் சக்தியை உருவாக்குவதற்குமான, ஒருமுகப் படுத்தப்பட்ட முயற்சிகளைச் செய்துள்ளது.

நமது அரசு, 6 முதல் 14 வயது வரையிலான அனைத்துக் குழந்தைகளையும் பள்ளியில் சேர்த்தல் மற்றும் தக்க வைத்தல் மூலம் அனைத்துக் குழந்தைகளுக்கும் தொடக்கக் கல்வி அளிப்பதை ஒரு கொள்கைக் குறிக்கோளாகக் கொண்டுள்ளது. இந்திய அரசியலமைப்புச் சட்டத்தின் 21வது பிரிவுக்கு இணங்க 6 முதல் 14 வயது வரையுள்ள அனைத்துக் குழந்தைகளுக்கும் இலவசமாகக் கட்டாயக் கல்வி அளித்திட மாநில அரசு வழிவகை செய்கிறது. இந்த அரசியலமைப்புச் சட்டக் கடப்பாட்டினைச் சேவை ஆர்வத்துடன் எய்திட ஏதுவாக ஏற்கனவே கட்டாயக் கல்வித் சட்டம் நடைமுறையில் உள்ளது. அனைவருக்கும் தரமான கல்வி அளிப்பதற்கான உறுதியான நடவடிக்கைகளையும் தொடர் முயற்சிகளையும் மாநில அரசு எடுத்துள்ளது.

#### 1.1. குறிக்கோளும் செயல்பாடுகளும்

1. அனைத்துக் குழந்தைகளையும் பள்ளியில் சேர்த்தல் மற்றும் தக்க வைத்தல்.
2. விரும்பத்தக்க தரமான கல்வியை உறுதி செய்தல்
3. குழந்தைகளின் ஒட்டுமொத்த உணர்வு வளம், சமுதாய மற்றும் உடல்வளம் இவற்றோடு அறிவாற்றல் திறமைகளையும் மேம்படுத்துவதில் தீவிர கவனம் செலுத்துதல்.
4. கல்வி பெறாதவர்களுக்குக் கல்வி சென்றடையும்படி செய்தலும், சமுதாய உணர்வை உறுதி செய்தலும்.
5. அனைத்துப் பள்ளிகளிலும் அடிப்படை வசதிகளை மேம்படுத்துதல்.
6. தொடக்கக் கல்வி நிலையில் அனைத்து பாலின மற்றும் சமுதாய இடைவெளிகளைக் குறைத்தல்.

#### 1.2 புதிய தொடக்க மற்றும் நடுநிலைப் பள்ளிகளைத் தோற்றுவித்தல்.

ஆண்டு	தொடக்கப் பள்ளிகள்	நடுநிலைப் பள்ளிகள்
2006-2007	126	234
2007-2008	210	338

#### 1.3. ஆசிரியர் பணி நியமனம்

ஆசிரியர் பணியிடங்களை நிரப்புவதற்கு அரசு முன்னுரிமை அளித்து 2007-2008 ஆம் ஆண்டுக்கான இடைநிலை மற்றும் பட்டதாரி ஆசிரியர் காலிப் பணியிடங்கள் அனைத்தையும் நிரப்பிட ஆணையிட்டது. ஏற்கனவே ஆணையிட்டபடி, அறிவியல், கணிதம் மற்றும் ஆங்கிலப் பாடங்களில் பட்டம்

பெற்ற பி.எட் தகுதிபெற்ற அனைத்து இடைநிலை ஆசிரியர்களுக்கும் பட்டதாரி ஆசிரியர்களாகப் பதவி உயர்வு வழங்கப்பட்டது.

#### **நலத்திட்டங்கள்**

குழந்தையின் வளர்ச்சி என்பது சமுதாய வளர்ச்சியோடு இணைந்தது என்ற உறுதியான நம்பிக்கையின் அடிப்படையில் பள்ளிக் குழந்தைகளின் நலனுக்காகப் பல்வேறு நலத்திட்டங்கள் செயல்படுத்தப்படுகின்றன.

#### **1.4. இலவச மதிய உணவுத் திட்டம்**

தமிழ்நாடு அரசு மதிய உணவுத் திட்டத்தை அறிமுகப்படுத்தியதில் முன்னோடியாகத் திகழ்ந்து வருகிறது. பெருந்தலைவர் காமராஜர் பிறந்த நாளான ஜூலை 15, 2007-லிருந்து மதிய உணவோடு வாரத்திற்கு மூன்று முட்டைகள் வழங்கப்படுகின்றன.

#### **1.5. இலவசப் பாடநூல்கள் வழங்குதல்**

அரசு, உள்ளாட்சி மற்றும் அரசு உதவி பெறும் பள்ளிகளிலும், அரசின் அங்கீகாரம் பெற்று மாநிலப் பாடத் திட்டத்தைப் பின்பற்றும் சுயநிதிப் பள்ளிகளிலும் 1 முதல் 8 ஆம் வகுப்பு வரை பயிலும் அனைத்துக் குழந்தைகளுக்கும் இலவசப் பாடநூல் வழங்கும் திட்டம் செயல்படுத்தப்படுகிறது.

#### **1.6. இலவசச் சீருடை வழங்குதல்**

தொடக்கப் பள்ளிகளிலும், நடுநிலைப் பள்ளிகளிலும் பயிலும் மாணவ மாணவியரின் நலனுக்காக மதிய உணவுத் திட்டத்தில் பதிவு பெற்ற மாணவ மாணவியருக்கு இலவசச் சீருடை வழங்கும் திட்டத்தை மாநில அரசு செயல்படுத்தி வருகிறது.

#### **1.7. இலவசப் பேருந்து பயணச் சலுகை**

மாநிலப் பாடத்திட்டத்தைப் பின்பற்றி 1 முதல் 12ம் வகுப்பு வரை பயிலும் மாணவ மாணவியர் பள்ளிகளுக்கு எளிதாகச் சென்று வர வகை செய்யும் இலவசப் பேருந்து பயணச் சலுகைத் திட்டம் செயல்படுத்தப்படுகிறது.

#### **1.8. துயர் துடைப்பு உதவி**

துயரடைந்த மாணவர்களுக்கு நிவாரணம் வழங்கும் திட்டத்தின் கீழ் அரசு மற்றும் அரசு நிதியுதவி பெறும் பள்ளிகளில் பயிலும் மாணவ மாணவியரின் வருமானம் ஈட்டும் தாய் அல்லது தந்தை விபத்தில் இறந்தாலோ அல்லது நிரந்தரமாக முடமாக்கப்பட்டாலோ, அந்த மாணவர் அல்லது மாணவிக்கு ரூ.50000 வழங்கப்படுகிறது. இந்தத் தொகை மாணவர் அல்லது மாணவியின் பெயரில் முதலீடு செய்யப்பட்டு அதன் வட்டித் தொகை மாணவ மாணவியரின் கல்விச் செலவுக்குப் பயன்படுத்தப்படுகிறது.

#### **1.9. நடமாடும் நூலகம்**

மாணவர்களின் படிக்கும் பழக்கத்தின் மூலம் பள்ளிக் கல்வியின் பயனை அதிகரித்திடும் வகையில், பொது நூலகத் துறையுடன் இணைந்து நடமாடும் நூலகங்கள் வாயிலாக நூல்கள் வழங்கப்படுகின்றன.

## 1.10. சிறந்த பள்ளிகளுக்கான விருது

பள்ளிகளின் சிறப்பை உயர்த்தும் நோக்கோடு, ஒவ்வொரு மாவட்டத்திலும் மூன்று சிறந்த பள்ளிகள் தேர்வு செய்யப்பட்டு சிறந்த பள்ளிகளுக்கான விருது வழங்கப்படுகிறது. சிறந்த பள்ளிகள் கீழ்க்காணும் அளவுகோலின்படி தேர்வு செய்யப்படுகின்றன.

- ❖ கூடுதல் சேர்க்கை விகிதம் - குறிப்பாக தாழ்த்தப்பட்டோர் மற்றும் பழங் குடியினர், பெண் குழந்தைகள் சேர்க்கை
- ❖ கூடுதல் தக்க வைத்தோர் விகிதம்
- ❖ கூடுதல் கற்றல் நிறைவு செய்தோர் விகிதம்
- ❖ குறைந்த இடைநிற்றல் விகிதம்
- ❖ பெற்றோர்-ஆசிரியர் கழகச் செயல்பாடுகள்
- ❖ சமுதாயப் பங்கேற்பு நிகழ்வுகள்
- ❖ எல்லா வழிகளிலும் குழந்தை வளர்ச்சிக்குத் தேவையான கல்விச் செயல்கள் மற்றும் கல்வி இணைச் செயல்களில் புதுமையான கற்றல் முறைகளை மேற்கொள்ளுதல்.

## 1.11. தொடக்கக் கல்வியின் தரம்

பதினோராவது திட்டத்தில் அதிகக் கவனம் செலுத்த வேண்டிய பகுதிகளில் ஒன்று, தொடக்கக் கல்வியின் தரத்தை மேம்படுத்துவதாகும். தொடக்கக் கல்வித் துறையில் அனைத்துக் குழந்தைகளையும் பள்ளியில் சேர்த்தலையும், தக்க வைத்தலையும் நிறைவேற்றி விட்ட நிலையில், கற்பிக்கும் / கற்கும் முறையை அதிகப் பயனுள்ளதாகவும், குழந்தைகள் விரும்பும் வகையிலும் உருவாக்குவதில் தான் அறைகூவல் அடங்கியுள்ளது. பள்ளி செல்லாத குழந்தைகள், சிறப்புக் கவனம் தேவைப்படும் குழந்தைகள், பெண் குழந்தைகள், தாழ்த்தப்பட்ட மற்றும் பழங்குடியினக் குழந்தைகள் போன்று கல்வி பெறாதவர்களையும் கல்வி சென்றடையச் செய்வதே அதிகக் கவனம் செலுத்த வேண்டிய இரண்டாவது பகுதியாகும்.

அண்மையில் வெளியிடப்பட்ட இந்திய வணிக மற்றும் தொழில் கூட்டமைப்பின் அறிக்கையின்படி, தமிழ்நாடுதான் தொடக்கக் கல்வியிலும் (5ஆம் வகுப்பு வரை) உயர் தொடக்கக் கல்வியிலும் (8 ஆம் வகுப்பு வரை) நாட்டிலேயே அதிகமான மாணவர் சேர்க்கை விகிதத்தைப் பெற்றுள்ளது.

தமிழ்நாட்டின் தொடக்க மற்றும் உயர் தொடக்கப் பள்ளிகளில் இடைநிற்றல் விகிதம் நாட்டின் மிகக் குறைந்த இடைநிற்றல் விகிதங்களில் ஒன்றாகத் திகழ்கிறது. ஆய்வின்படி, தமிழ்நாடு தொடக்க மற்றும் உயர் தொடக்க நிலைகளில் ஒட்டுமொத்த சேர்க்கை விகிதம் 100 விழுக்காட்டை நெருங்கியுள்ளது.

மாநில அரசு அறிமுகப்படுத்தியுள்ள பல்வேறு நலத் திட்டங்களின் விளைவாகவே தமிழ்நாட்டின் மாணவர் சேர்க்கைப் புள்ளி விவரம் அதிகரித்துள்ளது. குழந்தைகளுக்குப் பாடநூல்கள் மற்றும் சீருடையிலிருந்து உணவு வரை அனைத்தும் இலவசமாக வழங்கப்படும் ஒரே மாநிலம் தமிழ்நாடு ஆகும். இந்தத் திட்டங்கள் மாணவர் சேர்க்கையில் மிகப் பெரிய தாக்கத்தை ஏற்படுத்தியுள்ளன. தொடக்கப் பள்ளிகள் கடந்த இருஆண்டுகளில் குறிப்பிடத்தக்க மேம்பாடு அடைந்து இருக்கின்றன. இந்த அரசு, ஒரு கிலோ மீட்டர் சுற்றளவில் ஒரு ஆரம்பப் பள்ளியாவது இருக்கும் விதத்தில் புதிய பள்ளிகளைத் திறந்ததன் மூலம் அனைத்து மாணவர்களும் பள்ளியில் சேருவதற்கான வாய்ப்பை நல்கியுள்ளது. செயல்வழிக் கற்றல் (ஏபிஎல்) முறையும் வகுப்பறைச் சூழலை, ஆசிரியர் மையச் சூழலிலிருந்து மாணவர் மையச் சூழலுக்கு மாற்றியமைக்க உதவியுள்ளது. பெண் குழந்தைகளுக்குத் தங்கும் வசதியோடு

கூடிய உறைவிடப் பள்ளியை நல்கிடும் கஸ்தூர்பா காந்தி பாலிகா வித்யாலாய (கேஜிபிவி) போன்ற திட்டங்களின் விளைவாகப் பள்ளிகளில் பெண் குழந்தைகள் சேர்க்கை பெருமளவில் அதிகரித்துள்ளது. இந்தத் திட்டம் பல்வேறு சமூகப் பெருளாதார காரணங்களால் தங்கள் படிப்பை இடையிலேயே நிறுத்தி விட்ட பெண் குழந்தைகளுக்கு அரிய வாய்ப்பாக அமைந்துள்ளது.

### அனைவருக்கும் கல்வித் திட்டம்

6 முதல் 14 வயது வரையுள்ள அனைத்துக் குழந்தைகளையும் 1 முதல் 8 வரையிலான வகுப்புகளில் 100 விழுக்காடு சேர்த்தல் மற்றும் தக்க வைத்தலை முக்கிய நோக்கமாக கொண்டு தொடக்கல்வியைப் பரவலாக்கும் வகையில் அனைவருக்கும் கல்வித் திட்டம் அனைத்து மாவட்டங்களிலும் தொடங்கப்பட்டது. அனைவருக்கும் கல்வித் திட்ட செயல்பாடுகள் இடைநிற்றல் பிரச்சினையைத் தீர்ப்பதில் வெற்றி பெற்றுள்ளது. இந்தத் திட்டச் செயல்பாட்டினால், கல்விக் கோட்பாட்டுச் செயல்பாடுகள், ஆசிரியர் பயிற்சி - குறிப்பாகப் பணியிடைப் பயிற்சி - நிறுவனத்தின் திறன் கட்டமைப்பு, பெண்கள் மற்றும் சிறப்புப் பிரிவைச் சார்ந்தோரின் கல்வியில் போதிய கவனம் செலுத்துதல், இவற்றில் குறிப்பிடத்தக்க தெளிவான நிலையைப் பெற்றதோடு, பாடத்திட்டம், குழந்தையை மையமாகக் கொண்டு செயல்பாடுகள், திறமையான கற்பித்தல் - கற்றல் விபூகங்கள் ஆகிய அனைத்துக் கல்விச் செயல்பாடுகளிலும் தரத்துக்கு முக்கியத்துவம் அளித்துள்ளது. இத்திட்டத்தின் இலக்கு, ஆறு முதல் பதினான்கு வயது வரை உள்ள அனைத்துக் குழந்தைகளுக்கும் பயனுள்ள, ஏற்புடைய தொடக்கக் கல்வியினை 2010க்குள் வழங்குவது ஆகும்.

#### 1.12. அனைவருக்கும் கல்வித் திட்டத்தின் நோக்கங்கள்

1. அனைத்துக் குழந்தைகளுக்கும் கல்வி கிடைக்கச் செய்தல்
2. அனைத்துக் குழந்தைகளையும் பள்ளியில் சேர்த்தல்
3. அனைத்துக் குழந்தைகளையும் பள்ளியில் தக்க வைத்தல்
4. சாதனை
5. சம நீதி

#### 1.13. பள்ளி வசதி

அனைத்துக் குடியிருப்புகளிலும் 100 விழுக்காடு அளவில் பள்ளி வசதியினை உறுதி செய்யும் வகையில் திட்டம் தொடங்கியதிலிருந்து இது வரை 1610 புதிய தொடக்கப் பள்ளிகள் துவக்கப்பட்டும் 3362 தொடக்கப் பள்ளிகள் நடுநிலைப்பள்ளிகளாக தரம் உயர்த்தப்பட்டும் உள்ளன.

#### 1.14. மாணவர் சேர்க்கை மற்றும் தக்க வைத்தல்

அனைத்துப் பள்ளி வயது குழந்தைகளையும் பள்ளியில் சேர்த்தல் என்பது சவாலான பணியாக இருப்பினும், நமது மாநிலத்தில் மேற்கொள்ளப்பட்ட தொடர் முயற்சிகளினால் இது ஒரு சாதனையாக்கப்பட்டுள்ளது. மாணவர் சேர்க்கை வீதம் தொடக்கப் பள்ளி நிலையில் 99.39 விழுக்காடாகவும், நடுநிலைப் பள்ளி அளவில் 98.62 விழுக்காடாகவும் உயர்ந்துள்ளது.

அனைவருக்கும் கல்வி இயக்க செயல்பாடுகளின் மூலம் தொடக்கப் பள்ளி நிலையில் இடைநிற்றல் வீதம் 2006-07-ல் 1.91 விழுக்காட்டிலிருந்து 1.40 விழுக்காடாகவும், நடுநிலைப் பள்ளி நிலையில் 4.08 விழுக்காட்டிலிருந்து 2.04 விழுக்காடாகவும்

ராகவும் குறைந்துள்ளது. நடுநிலைப் பள்ளி அளவில் ஆண் குழந்தைகளைவிட பெண் குழந்தைகளுக்கான இடைநிற்றல் வீதம் ஓரளவே குறைந்து காணப்படுதல் முக்கியத்துவம் வாய்ந்ததாகும்.

2001 ஆய்வின்படி, இம்மாநிலத்தில் 5.74 இலட்சம் பள்ளி செல்லாக் குழந்தைகள் இருந்தனர். கடந்த ஆறு ஆண்டுகளில் பள்ளி செல்லாக் குழந்தைகளின் எண்ணிக்கை பெருமளவில் குறைந்துள்ளது. வரும் ஆண்டில் அனைத்து மாவட்டங்களிலும் பள்ளி செல்லாக் குழந்தைகளைப் பள்ளியில் சேர்ப்பதற்கான இலக்கு 86414 ஆகும்.

அனைவருக்கும் கல்வித் திட்டத்தின் கீழ், தேவைக்கேற்ப வகுப்பறைக் கட்டடங்கள், கழிப்பறை மற்றும் குடிநீர் வசதி போன்ற உள் கட்டமைப்பு வசதிகள் செய்து தரப்பட்டுள்ளன.

### 1.15. சாதனைகள்

“செயல்வழிக் கற்றல் முறை” 37486 தொடக்கப் பள்ளிகளில் செயல்படுத்தப்பட்டு வருகிறது. “படைப்பாற்றல் கற்றல் முறை” அனைத்துப் பள்ளிகளிலும் 6,7 மற்றும் 8 ஆம் வகுப்புகளில் செயல்படுத்தப்பட்டு வருகிறது. இவ்விரு முறைகளிலும் ஆசிரியர் துணை நிற்க, குழந்தைகள் தாங்களாகவே கற்கும் முறையில் உற்சாகமாகப் பங்கேற்கின்றனர். புதிதாகப் புகுத்தப்பட்ட இந்த கற்பிக்கும், கற்கும் விபூகங்கள் தொடக்க மற்றும் உயர் தொடக்கப் பள்ளிகளில் கல்வியின் தரத்தை மேம்படுத்தியுள்ளன.

### 1.16. 2007-2008 ஆம் ஆண்டுச் சாதனைகள்

புதிய தொடக்க மற்றும் நடுநிலைப் பள்ளிகள்

- ❖ 420 ஆசிரியர் பணியிடங்களுடன் 210 புதிய தொடக்கப் பள்ளிகள் தொடங்கப்பட்டுள்ளன.
- ❖ 1256 ஆசிரியர் பணியிடங்களுடன் 338 தொடக்கப் பள்ளிகள் நடுநிலைப் பள்ளிகளாக நிலை உயர்த்தப் பட்டுள்ளன.

மழலையர் முன் பருவ நலக் கல்வி

- ❖ ரூ.1,000 மதிப்புள்ள மழலையர்க்குகந்த கற்றல் பொருள்கள் 6,870 மையங்களுக்கு வழங்கப்பட்டுள்ளது.
- ❖ 40,380 அங்கன்வாடி பணியாளர்கள், ஆசிரியர்கள், சுகாதாரப் பணியாளர்கள் மற்றும் பள்ளிக் கல்விக்குழு உறுப்பினர்களுக்கு இணைப்புப் பயிற்சி.

பள்ளி செல்லாக் குழந்தைகள்

- ❖ புதிய அணுகுமுறைகளின் வாயிலாக 4,875 லட்சம் பள்ளி செல்லாக் குழந்தைகள், முறையான பள்ளிகள், பள்ளி உறுதியளிப்பு மையங்கள், உண்டு உறைவிட முகாம்கள் மற்றும் மாற்றுப் பள்ளிகளில் சேர்க்கப்பட்டுள்ளனர்.

இயலாக் குழந்தைகளுக்கான ஒருங்கிணைந்த கல்வி

- ❖ 1,18,019 இயலாக் குழந்தைகளுக்கான ஒருங்கிணைந்த கல்வித் திட்டம் செயல்படுத்தப்படுகிறது; 35 தன்னார்வ தொண்டு நிறுவனங்கள் மூலம் 16,224 இயலாக் குழந்தைகளுக்கு அவர்தம் இல்லங்களிலேயே பயிற்சி அளிக்கப்படுகிறது.
- ❖ 433 மருத்துவ முகாம்கள்; 19,491 இயலாக் குழந்தைகளுக்கு உதவிச் சாதனங்கள்; ஆண்டுதோறும் குழந்தைகளுக்குத் தேவையான அறுவை சிகிச்சை; 2007-2008-ம் ஆண்டில் மட்டும் 1,373 அறுவை சிகிச்சை.



- ❖ 404 வட்டார வள மையங்களில் சிறப்புக் கவனம் தேவைப்படும் குழந்தைகளுக்கான வள மையங்கள்.
- ❖ 3,882 இயலாக் குழந்தைகள் பயன்பெறும் வகையில் 356 பகல் நேரப் பராமரிப்பு மையங்கள்.

#### பயிற்சி

- ❖ ஆண்டு தோறும் சுமார் 2 லட்சம் ஆசிரியர்களுக்குப் பணியிடைப் பயிற்சி.
- ❖ 13,925 ஆசிரியர்களுக்குக் கணினிப் பயிற்சி.
- ❖ 1.9 லட்சம் கிராம கல்விக் குழு உறுப்பினர்களுக்குப் பயிற்சி

தேசிய பெண் கல்வித் திட்டம் மற்றும் கஸ்தூர்பா காந்தி பாலிகா வித்யாலயா திட்டம்

- ❖ 11 மாவட்டங்களில் 37 வட்டாரங்களில் தேசியப் பெண் கல்வித் திட்டம்; 937 மாதிரி தொகுப்புப் பள்ளிகள்.
- ❖ 53 கஸ்தூர்பா காந்தி பாலிகா வித்யாலயா உறைவிட விடுதிகள்; 10 முதல் 14 வயதுள்ள 2,761 பள்ளி செல்லாக் குழந்தைகள் பயனடைகின்றனர்.

#### 2008-2009 ஆம் ஆண்டு செயல்பாட்டுத் திட்டம்

#### மானியங்கள்

- ❖ 92,545 தொடக்கப் பள்ளி மற்றும் 1,17,109 நடுநிலைப் பள்ளி ஆசிரியர்களுக்கு ரூ.500 வீதம் கற்றல் கற்பித்தல் பொருட்களுக்கான மானியத் தொகை.
- ❖ 37,714 தொடக்க மற்றும் 14,353 நடுநிலைப் பள்ளிகளுக்கு ரூ.5,000/- மற்றும் ரூ.7,000/- வீதம் பள்ளி மானியத் தொகை.
- ❖ 24,349 தொடக்க மற்றும் 10,874 நடுநிலைப் பள்ளிகளில், மூன்று வகுப்பறை உள்ள பள்ளிகளுக்கு ரூ.5,000 வீதமும் மூன்று வகுப்பறைகளுக்கு மேல் உள்ள பள்ளிகளுக்கு ரூ.10,000 வீதமும் பராமரிப்பு மானியத் தொகை.
- ❖ புதிதாக நிலை உயர்த்தப்பட்ட நடுநிலைப் பள்ளிகளுக்கு ரூ.50,000 வீதம் கற்றல் கற்பித்தல் கருவிகளுக்கான மானியத் தொகை.

மழலையர் முன்பருவ நலக் கல்வி மற்றும் கணினி வழிக் கல்வி

- ❖ 45,289 அங்கன்வாடி பணியாளர்களுக்குப் பயிற்சி
- ❖ 9,545 அங்கன்வாடி மையங்களுக்கு கற்றல் உபகரணங்கள்

பள்ளி செல்லாக் குழந்தைகள்

- ❖ 86,414 பள்ளி செல்லாக் குழந்தைகளை இணைப்பு மையங்கள் மற்றும் உறைவிட முகாம்களில் சேர்த்தல்.

இயலாக் குழந்தைகளுக்கான ஒருங்கிணைந்த கல்வி

- ❖ 1,14,752 இயலாக் குழந்தைகளுக்கான ஒருங்கிணைந்த கல்வித் திட்டம்.
- ❖ சிறப்புக் கவனம் தேவைப்படும் 5,000 இயலாக் குழந்தைகளுக்கு வாழ்வியல் திறன் பயிற்சி மற்றும் தொழில் திறன் பயிற்சி.
- ❖ ஒவ்வொரு ஒன்றியத்திலும் மருத்துவ முகாம்; தேவைப்படும் குழந்தைகளுக்கு உதவி சாதனங்கள் மற்றும் அறுவை சிகிச்சை
- ❖ 57,454 ஆசிரியர்கள் மற்றும் சிறப்பு ஆசிரியர்களுக்கு பயிற்சி
- ❖ 352 பகல் நேரப் பராமரிப்பு மையங்கள்

#### பயிற்சி

- ❖ கல்வித் தர மேம்பாட்டிற்காக 2,09,654 தொடக்க மற்றும் நடுநிலைப் பள்ளி ஆசிரியர்களுக்கு பணியிடைப் பயிற்சி.

- ❖ திட்ட செயல்பாடுகளை மேற்கொள்வதற்காக 16,232 கிராமக் கல்விக் குழு உறுப்பினர்களுக்கு பயிற்சி.
- ❖ 5,102 திட்டப் பணியாளர்களுக்கு திறன் 'மேம்பாட்டு பயிற்சி'.
- ❖ 6, 7 மற்றும் 8-ம் வகுப்புகளில் பயிலும் அனைத்து மாணவர்களுக்கம் ஆங்கிலத்தில் பேசும் திறன் வளர் பயிற்சி வழங்கப்படும். இதற்காகப் பெங்களூர் மண்டல ஆங்கில மொழி பயிற்சி நிறுவனத்தாரால் வெளியிடப்பட்ட குறுந்தகடுகள் பயன்படுத்தப்படும்.
- ❖ 3600 ஆசிரியர்களுக்கு கணினி பயிற்சி.

தேசிய பெண் கல்வித் திட்டம் மற்றும் கஸ்தூர்பா காந்தி பாலிகா வித்யாலயா திட்டம்

- ❖ தொழில் திறன் பயிற்சி
- ❖ பெண் கல்வியில் பின்தங்கியுள்ள ஒன்றியங்களிலுள்ள பெண் குழந்தைகளுக்கு கணிதம் கற்றலில் குறைதீர் கற்பித்தல் வகுப்புகள்.
- ❖ 53 கஸ்தூர்பா காந்தி பாலிகா வித்யாலயா உண்டு உறைவிட பள்ளிகளில் 2,850 பள்ளி செல்லா (10 முதல் 14 வயதுள்ள) பெண் குழந்தைகள் பயனடைவர்.

## 2.இடைநிலை மற்றும் மேல்நிலைக் கல்வி

### 2.1. நோக்கங்கள்

இடைநிலைக்கல்வியின் முக்கிய நோக்கம் பள்ளி வசதியைப் பரவலாக்குவதும், இடைநிலைக் கல்வியின் தரத்தை மேம்படுத்துவதுமாகும். வளர் இளம் பருவத்து ஆண், பெண் இருபாலருக்கும் உயர்தரக் கல்வியளிப்பதே இன்றைய அவசரத் தேவையாகும்.

2008-2009ல் இடைநிலைக் கல்வியின் வரையறுக்கப் பட்டுள்ள நோக்கங்கள்

- ❖ தேவையான பகுதிகளில் உயர்நிலைப் பள்ளிகள் அமைப்பதை அதிகரித்தல்
- ❖ இடைநிலைக்கல்வி அளவில் மாணவர் சேர்க்கையை உயர்த்துதல்
- ❖ உயர்நிலை மற்றும் மேல்நிலைப்பள்ளிகளில் அடிப்படை வசதிகளை மேம்படுத்துதல்
- ❖ ஆசிரியர்களின் திறனை அதிகரிப்பதன் மூலம் வகுப்பறைக் கற்பித்தலின் தரத்தினை மேம்படுத்துதல்
- ❖ மொழித்திறன் மற்றும் கருத்துப் பரிமாற்றத்திறனை மேம்படுத்துதல்
- ❖ கணினிக்கல்வியை பயிற்றுவித்தல்

### 2.2. வழிமுறைகள்

பின்தங்கிய பகுதிகளில் உயர்நிலைப்பள்ளிகளைத் துவங்குதல், சிறப்பு மாணவர் சேர்க்கைத் திட்டங்களை மேற்கொள்ளுதல், நபார்டு வங்கியின் உதவியுடன் நிதி ஆதாரங்கள் பெற்று, தேவை அடிப்படையிலான அடிப்படை வசதிகளை மேம்படுத்துதல், கற்பிப்பு மற்றும் கற்கும் திறனை அதிகரிப்பதற்காக மின் கற்றல் (e-learning) கருவிகள் மற்றும் கணினி வழி தொழில்நுட்பங்களை பயன்படுத்துதல், ஆசிரியர்களுக்கு பணி முன் பயிற்சி மற்றும் பணியிடைப் பயிற்சி வசதிகளை அதிகரித்தல், சமூகத்தின் நலிவுற்ற பிரிவுகளுக்கு சிறப்பு முக்கியத்துவம் அளிப்பது மற்றும் நலத்திட்டங்களை விரிவுபடுத்துதல் ஆகிய வழிமுறைகள் மூலம் மேற்குறிப்பிட்டுள்ள நோக்கங்கள் எட்டப்படும்.

### 2.3. மாணவர் நலத் திட்டங்கள்

1. தரமான பாடப் புத்தகங்கள் தமிழக அரசால் தயாரிக்கப்பட்டு, அரசு பள்ளிகள், அரசு உதவி பெறும் பள்ளிகளில் ஒன்று முதல் 12ம் வகுப்பு வரை சேர்க்கப்பட்ட அனைத்து மாணவர்களுக்கும், மற்றும் சுயநிதிப் பள்ளிகளில் மாநில வாரிய பாடத்திட்டத்தின் கீழ் தமிழ் வழி பயிலும் மாணவர்களுக்கும் இலவசமாக வழங்கப் படுகிறது. மெட்ரிகுலேசன் பள்ளிகளில் முதல் வகுப்பு முதல்12ம் வகுப்பு வரை மாணவர்களுக்கும் தமிழ் பாடப் புத்தகங்கள் இலவசமாக வழங்கப்படுகிறது. 2008-2009 ஆம் நிதி ஆண்டிற்கு இத்திட்டத்திற்கென ரூ.54 கோடி ஒதுக்கப்பட்டுள்ளது.

2. பதினோராம் வகுப்பில் படிக்கும் மாணவர்கள் தங்களது படிப்பினைத் தொடர்வதற்கு ஊக்கமளிப்பதற்காக இலவச மிதிவண்டிகள் வழங்கப்பட்டு வருகிறது.

3. மாணவர்களுக்கு இலவச அல்லது சலுகை பேருந்து கட்டணத் திட்டம் ரூ.300 கோடி செலவில் செயல்படுத்தப்பட்டு வருகிறது.

### 2.4. கணினி உதவியுடன் மொழி ஆய்வகங்கள்

வேலை வாய்ப்பினை அதிகரிக்கும் நோக்கில், ஆங்கிலத்தைத் திறனுடன் கற்பது கட்டாயத் தேவையாகிறது. மாணவ, மாணவியருக்கு ஆங்கிலப் பேச்சுத் திறனை மேம்படுத்துவதற்கு 2008-09 ஆம் ஆண்டில் ரூ.10.00 கோடி செலவில் 500 மேல்நிலைப் பள்ளிகளில் செயல்பட்டு வரும் கணினி ஆய்வகங்களில் சில கூடுதல் கருவிகளை இணைத்து கணினி உதவியுடன் கூடிய மொழி ஆய்வகங்கள் அமைக்கப்பட்ட உள்ளன.

## 2.5. கணிதவியல் ஆய்வகங்கள்

மாணவர்களின் கணிதவியல் திறனை மேம்படுத்துதல் மற்றும் எண் கணிதத் திறனை மேம்படுத்தும் நோக்கில், 2008-2009 ஆம் கல்வியாண்டில் 100 பள்ளிகளில் கணிதவியல் ஆய்வகங்கள் நிறுவப்படும்.

## 2.6. அறிவியல் பயிற்றுவிப்பதற்கான வசதிகளை மேம்படுத்துதல்.

அறிவியல் பாடத்தைச் செவ்வனே பயிற்றுவிப்பதற்கான வசதி செய்யும் பொருட்டு ஒவ்வொரு உயர்நிலை மற்றும் மேல்நிலைப் பள்ளிக்கும் அறிவியல் ஆய்வகமும், அறிவியல் உபகரணங்களும் தேவைப்படுகின்றன. 2008-09 ஆம் ஆண்டில் 100 உயர்நிலைப் பள்ளிகளில் ரூ.50 இலட்சம் நிதி ஒதுக்கீட்டில் இத்திட்டம் செயல்படுத்தப்படும். 100 மேல்நிலைப் பள்ளிகளுக்கு ஆய்வக உபகரணங்கள் வழங்குவதற்கு ரூ.90 இலட்சம் ஒதுக்கீடு செய்யப்பட்டுள்ளது.

## 2.7. நூலக வசதிகள்

2008-09 ஆம் ஆண்டில் ரூ.40 இலட்சம் செலவில் 100 உயர்நிலை மற்றும் 100 மேல்நிலைப் பள்ளிகளில் நூலக வசதி மேம்படுத்தப்படும்.

## 2.8. மேல்நிலைப் பள்ளிகளுக்குக் கணினி வசதியளித்தல்.

அறிவியல் முன்னேற்றத்திற்கு ஏற்ப மாணவர்களைத் தயார் செய்வதிலும் அவர்கள் நவீன தொழில் நுட்பத்தினைக் கையாளுவதற்கு உதவுவதிலும் கணினிக் கல்வி முக்கியப் பங்காற்றுகிறது. கணினிக் கல்வி அரசு மேல்நிலைப் பள்ளிகளில் 1999-2000 ம் ஆண்டில் அறிமுகப்படுத்தப்பட்டது.

கடந்த இரண்டு ஆண்டுகளில் 1880 அரசு மேல்நிலைப் பள்ளிகளுக்கும் 1525 அரசு உயர்நிலைப் பள்ளிகளுக்கும் கணினிகள் வழங்கப்பட்டுள்ளன. வரும் நிதியாண்டில், எஞ்சிய 100 அரசு மேல்நிலைப் பள்ளிகள் மற்றும் 606 அரசு உயர்நிலைப் பள்ளிகளுக்கும் கணினிகள் வழங்கப்பட உள்ளன. மேலும், நடுநிலைப் பள்ளிகளுக்குக் கணினிகள் வழங்கும் திட்டத்தின் முதற்கட்டமாக அரசு மற்றும் உள்ளாட்சி அமைப்புகளைச் சார்ந்த மொத்தம் உள்ள 6650 நடுநிலைப் பள்ளிகளில் முதல் கட்டமாக 2200 பள்ளிகளுக்கு கணினிகள் வழங்கப்பட உள்ளன. இதற்கென 2008-2009 ஆம் ஆண்டிற்கு ரூ.71 கோடி ஒதுக்கீடு செய்யப்பட்டுள்ளது. தமிழ் வழிக் கல்வியில் பயின்று பத்தாம் வகுப்பு பொதுத் தேர்வில் அதிக மதிப்பெண்கள் பெறும் முதல் 1000 மாணவ/மாணவியருக்கு மாவட்ட வாரியாக ஊக்கப்பரிசாகக் கணினிகள் அளிப்பதற்கான திட்டமும் செயல்படுத்தப்படும்.

## 2.9. உயர்நிலைப் பள்ளிகளைத் துவங்குதல்

2006-2007ம் ஆண்டில் 120 நடுநிலைப் பள்ளிகள் உயர்நிலைப் பள்ளிகளாகத் தரம் உயர்த்தப்பட்டன. 2007-2008ம் ஆண்டில் 110 நடுநிலைப்பள்ளிகள்

உயர்நிலைப் பள்ளிகளாகத் தரம் உயர்த்தப்பட்டன. 2008–2009ம் கல்வியாண்டில் 100 நடுநிலைப் பள்ளிகள் உயர்நிலைப் பள்ளிகளாகத் தரம் உயர்த்தப்படும்.

## 2.10. மேல்நிலைப் பள்ளிகளைத் துவங்குதல்

2006–2007ம் ஆண்டில் 120 உயர்நிலைப்பள்ளிகள் மேல்நிலைப் பள்ளிகளாகத் தரமுயர்த்தப்பட்டன. 2007–2008ம் கல்வியாண்டில் 100 உயர்நிலைப் பள்ளிகள் மேல்நிலைப் பள்ளிகளாகத் தரமுயர்த்தப்பட்டன. 2008–2009ம் கல்வியாண்டில் 100 உயர்நிலைப் பள்ளிகள் மேல்நிலைப் பள்ளிகளாகத் தரமுயர்த்தப்படும்.

## 2.11. பள்ளிக் கல்வித்துறையில் மின் ஆளுகை

பள்ளிக் கல்வித் துறையில் மின்-ஆளுகையைச் செயல்படுத்த அரசு முன்னோடி நடவடிக்கை எடுத்துள்ளது. மாணவர்களுக்கும், பெற்றோர்களுக்கும், ஆசிரியர்களுக்கும் நிர்வாகத்துக்கும் மிகுந்த பலனளிக்க ஒரு தனித்துவம் வாய்ந்த ஒருங்கிணைக்கும் வலைத்தளம் வடிவமைக்கப்படும் இந்த வலைத்தளம் பள்ளிக் கல்வி இயக்ககத்தால் தொடங்கப்பட்டு பராமரிக்கப்படும். ஒருங்கிணைக்கும் தகவல்கள் உருவாக்கப் பட்டு வலைத்தளத்தில் வெளியிடப்படும்.

இந்த வலைத்தளம் பள்ளிக் கல்வித்துறையில் திறன்மிக்க வெளிப்படையான நிர்வாகத்துக்குத் துணைபுரியும். ஆர்வமுள்ள நன்கொடையாளர்கள், பல்வேறு கல்வி நிறுவனங்களைப்பற்றித் தெரிந்து கொள்ள இந்த வலைத்தளம் தகவல் அளித்து உதவும். பொதுத்துறையோடு தனியார் துறை கூட்டு சேர்ந்து பணியாற்ற இவ்வலைத்தளம் உதவி செய்யும்.

## 2.12. தேர்வுக்கட்டணம் செலுத்துவதிலிருந்து விலக்களித்தல்

அரசு மற்றும் அரசு உதவிபெறும் பள்ளிகளில் தமிழ்வழிக் கல்வி பயிலும் 10 மற்றும் 12ம் வகுப்பு மாணவ, மாணவியருக்கு தேர்வுக்கட்டணம் ரத்து செய்யப்பட்டுள்ளது.

## 2.13. சிறப்புக்கட்டணத்தை நீக்குதல்

அரசு மற்றும் அரசு உதவிபெறும் பள்ளிகளில் முற்றிலும் இலவசக் கல்வி அளிக்கும் நோக்குடன் ரூ.33 லிருந்து ரூ.103 வரை வசூலிக்கப்பட்ட சிறப்புக்கட்டணம் 2008–2009 கல்வியாண்டு முதல் நீக்கப்படும். இதனால் இப்பள்ளிகளில் பயிலும் சுமார் 50 இலட்சத்துக்கும் மேற்பட்ட மாணவ, மாணவியர் பயனடைவர்.

## 2.14. அனைவருக்கும் இடைநிலைக் கல்வி

நமது மாநிலத்தில் அனைவருக்கும் ஆரம்பக் கல்வி வெற்றிகரமாகச் செயல்படுத்தப்பட்டபின் ஒவ்வொரு குழந்தையும் 10 வருடப் பள்ளிக்கல்வியினை முடிப்பதை உறுதிசெய்யும் நோக்குடன் அனைவருக்கும் இடைநிலைக்கல்வி என்ற இலக்கினை எட்டுவதை அரசு நோக்கமாகக் கொண்டுள்ளது. எனவே, தமிழ்நாடு அரசு மத்திய அரசின் உதவியுடன் இடைநிலைக் கல்வியில் பள்ளி வசதி மற்றும் தரமான கல்விக்கான "SUCCESS" எனும் திட்டத்தைச் செயல்படுத்தத் திட்டமிட்டுள்ளது. 2015 ஆம் ஆண்டிற்குள் 16 வயதிற்குட்பட்ட அனைத்துக் குழந்தைகளுக்கும் தரம்மிக்க இடைநிலைக் கல்வி வழங்குவதும், 2020 ஆம் ஆண்டிற்குள் 18 வயதிற்குட்பட்ட அனைவருக்கும் மேல்நிலைக் கல்வி வாய்ப்பை ஏற்படுத்துவதும் இத்திட்டத்தின் தொலைநோக்கா

கும். இத்திட்டத்துக்கென மாநில அரசின் பங்காக ரூ.200 கோடி ஒதுக்கீடு செய்யப்பட்டுள்ளது.

## 2.15. சமச்சீர் கல்வி

அரசு மற்றும் அனைத்து வகை நிர்வாகங்களின் கீழ் இயங்கும் பள்ளிகளில் பயிலும் மாணவர்களுக்கு ஒரே மாதிரியாக வடிவமைக்கப்பட்ட பாடத்திட்டம், பாடப்புத்தகங்கள் அதற்கேற்ப மாற்றியமைக்கப்பட்ட தேர்வு முறை மற்றும் மாணவர்களை மையப்படுத்தும் கற்பிப்பு/கற்கும் முறைகள் வாயிலாக தரமான கல்வியினை வழங்கும் முயற்சியாக சமச்சீர் கல்வியினை செயல்படுத்தி சமதரம் சமுதாயத்தை உருவாக்குவதை அரசு நோக்கமாகக் கொண்டுள்ளது. இத்திட்டம் இக்கல்வியாண்டு முதல் செயல்படுத்தப்படவுள்ளது. சமச்சீர் கல்வியால் சமூகத்தின் பல்வேறு பிரிவுகளைச் சேர்ந்த மாணவர்களுக்கும் தரமான மற்றும் சமமான கல்வியை அளிப்பதில் இந்தியத் துணைக் கண்டத்தில் முன்னோடி மாநிலமாகத் தமிழ்நாடு திகழும்.

## 2.16. இயலாக் குழந்தைகளுக்கான ஒருங்கிணைந்த கல்வி

மைய அரசின் உதவிபெறும் திட்டமான இயலாக் குழந்தைகளுக்கான ஒருங்கிணைந்த கல்வித்திட்டம் பொதுப் பள்ளிகளில் உள்ள இயலாக் குழந்தைகளுக்கு கல்வி வாய்ப்புகளை வழங்குவதைக் குறிக்கோளாகக் கொண்டது. இத்திட்டத்தினைச் செயல்படுத்தும் தன்னார்வத் தொண்டு நிறுவனங்களுக்கு மைய அரசு 100% நிதியுதவி வழங்கிவருகிறது.

## 2.17. நாட்டு நலப் பணித் திட்டம்

தலைமை ஏற்று நடத்தும் ஆற்றல், தன்னம்பிக்கை, தேசப்பற்று, சமூக சேவை மனப்பான்மை போன்ற பண்புகளை மாணவர்கள் அடையத் துணை செய்வதே நாட்டு நலப்பணித் திட்டத்தின் நோக்கமாகும்.

நாட்டு நலப்பணித் திட்டத்திற்கு மைய அரசும், மாநில அரசும் 7: 5 என்ற விகிதத்தில் நிதி ஒதுக்கீடு செய்கின்றன. மாநிலத்தில் தற்சமயம் 1780 குழுக்களாக 89000 மாணவ, மாணவியர் தொண்டர்களாக உள்ளனர். 2007-2008ம் ஆண்டில் இத்திட்டத்திற்கு 269.50 லட்சம் ரூபாய் நிதி ஒதுக்கீடு செய்யப்பட்டுள்ளது. இத்திட்டம் மாநிலத்தில் தொடர்ந்து செயல்படவும், இத்திட்டம் செயல்படாத இதர மேல்நிலைப் பள்ளிகளுக்கும் இத்திட்டம் சென்றடைவதற்கும் இவ்வரசு நடவடிக்கை எடுத்து வருகின்றது.

## 2.18. சாரண சாரணியர் இயக்கம்

தமிழ் நாட்டில் 5845 பள்ளிகளில் சாரண சாரணியர் இயக்கப்பணிகள் நடைபெற்று வருகின்றன. இதில் 1,18,425 மாணவர்களும், 59,287 மாணவிகளும் உள்ளனர். கோவில்களைச் சுத்தப்படுத்துதல், மரம் நடுதல், போக்குவரத்தைச் சீர்படுத்துதல், முதலுதவி செய்தல் போன்ற சமூகநலச் செயல்பாடுகளை இவ்வமைப்பு செய்து வருகிறது. ஒவ்வொன்றும் சிறந்த சாரணர்களுக்கு 'ராஜ்ய புரஷ்கார்' என்ற விருது வழங்குவது 1998-1999ஆம் ஆண்டில் அறிமுகப்படுத்தப்பட்டது.

2007-2008ஆம் ஆண்டிற்கு, ரூபாய் 5 இலட்சம் தொகை அரசால் ஒதுக்கீடு செய்யப்பட்டு திட்டம் நடைமுறைப் படுத்தப்படுகிறது.

## 2.19. இளைஞர் செஞ்சிலுவைச் சங்கம்:

தமிழ்நாட்டில் பெரும்பான்மையான பள்ளிகளில் இந்திய இளைஞர் செஞ் சிலுவைச் சங்கம் செயல்பட்டுக் கொண்டிருக்கிறது. மாவட்ட ஆட்சித் தலைவர் மாவட்டத்தின் இளைஞர் செஞ்சிலுவைச் சங்கத்தின் புரவலர் ஆவார். ஆசிரியர்கள் ஆலோசகர்களாகவும் மாணவர்கள் உறுப்பினர்களாகவும் உள்ளனர்.

தமிழ்நாட்டில் இளைஞர் செஞ்சிலுவைச் சங்கம் 5462 உயர்நிலை மற்றும் மேல்நிலைப் பள்ளிகளில் 2,30,900 மாணவர்கள் மற்றும் 2,82,200 மாணவிகளுடன் செயல்பட்டு வருகிறது.

## 2.20. விளையாட்டு மற்றும் யோகா பயிற்சிகள்:

அனைத்துப் பள்ளிகளிலும் 6, 7, 8 ஆம் வகுப்பு பயிலும் மாணாக்கர்களின் சிறப்புத் திறமைகளை அறியும் பொருட்டு ஐந்து தொடர் தேர்வுகள் நடத்தும் திட்டம் நடைமுறைப் படுத்தப்படுகிறது. இளைஞர் நல மற்றும் விளையாட்டு மேம்பாட்டுத் துறை இத்திட்டத்தின் மூலம் தேசிய மற்றும் சர்வதேச அளவில் பங்கேற்கும் திறமை வாய்ந்த மாணாக்கர்களைக் கண்டறிகிறது.

உடற்கல்வி ஆசிரியர்களுக்கு யோகா பயிற்சி வழங்கப்பட்டு அவர்கள் இப்பயிற்சியினை மாணவர்களுக்குப் பயிற்றுவிப்பர். யோகா பயிற்சிக்கென தனி பாடவேளைகள் இக்கல்வியாண்டு முதல் ஒதுக்கப்படும்.

## 2.21. ஆசிரியர்களுக்கான மாநில விருது:

தமிழக அரசு 1960ம் ஆண்டிலிருந்து நல்லாசிரியர் விருது வழங்கி வருகின்றது. 1997-ஆம் ஆண்டிலிருந்து இவ்விருது "டாக்டர் இராதாகிருட்டிணன் விருது" எனப் பெயர் மாற்றம் செய்யப்பட்டு ஒவ்வொரு ஆண்டும் செப்டம்பர் 5-ம் தேதி ஆசிரியர் தினத்தன்று வழங்கப்பட்டு வருகிறது.

பல்வேறு நிர்வாகத்தின் கீழ் இயங்கும் அனைத்து வகைப் பள்ளிகளிலிருந்தும் ஆசிரியர்கள் தேர்வு செய்யப் படுகிறார்கள். ஆரம்ப, இடைநிலை, உயர்நிலை, மேல்நிலைப் பள்ளி ஆசிரியர்கள், மெட்ரிகுலேஷன், ஆங்கிலோ இந்தியப் பள்ளி, சமூகப் பாதுகாப்புத்துறைப் பள்ளிகள் போன்ற அனைத்துப் பள்ளிகளிலிருந்தும் 344 ஆசிரியர்கள் 2007-2008ம் ஆண்டில் இவ்விருதுக்காக தேர்வு செய்யப்பட்டனர். 2007-2008ம் ஆண்டு முதல் விருது பெறும் ஆசிரியர்களுக்குப் பணமாக வழங்கப்பட்டு வரும் பரிசுத் தொகை ரூ.2000/- த்திலிருந்து ரூ.5000/- ஆக உயர்த்தி வழங்கப்படுகிறது. மேலும் வெள்ளிப் பதக்கமும், பாராட்டுச் சான்றிதழும், பயணப்படியும் வழங்கப்படுகிறது.

## 2.22. ஆசிரியர்களுக்கான தேசிய விருது:

இந்திய அரசின் மனிதவள மேம்பாட்டுத்துறை நாடு முழுவதும் உள்ள ஆசிரியர்களில் சிறந்த ஆசிரியர்களை ஆண்டுதோறும் தேர்ந்தெடுத்து அவர்களுக்கு தேசிய விருது வழங்கும் திட்டத்தினைச் செயல்படுத்தி வருகிறது. இத்திட்டத்தின் கீழ் தமிழகத்தில் உள்ள துவக்க, இடைநிலை, உயர்நிலை, மேல்நிலை ஆசிரியர்களில் 22 பேருக்கும் சிறப்பு வகைப் பள்ளி ஆசிரியர்களில் மூவருக்கும் ஆக மொத்தம் 25 விருதுகள் வழங்கப்படுகிறது.

தேசிய விருதுக்காக மத்திய அரசால் தேர்ந்தெடுக்கப்பட்ட ஆசிரியர்களுக்கு குடியரசுத் தலைவரால் ஆசிரியர் தினத்தன்று புதுடில்லியில் இவ்விருது வழங்கப்படுகிறது. தேசிய விருது பெறும் ஆசிரியர்க்கு ரூ.25000/- ரொக்கத் தொகையும், வெள்ளிப் பதக்கமும், பாராட்டுச் சான்றிதழும், பயணப்படியும் வழங்கப்படுகிறது.

### 2.23. தேசிய ஆசிரியர் நல நிறுவனம்:

தேசிய ஆசிரியர் நல நிறுவனம் 1962-ல் நிறுவப்பட்டது. மாண்புமிகு பள்ளிக் கல்வி அமைச்சர் அவர்கள் இதன் தலைவர். பள்ளிக் கல்வி இயக்குநர், இதன் செயலாளர். இந்நிறுவனம் பள்ளிக் கல்வி இயக்குநரின் மேற்பார்வையின் கீழ் இயங்கி வருகிறது. ஆசிரியர்தின கொடி விற்பனை நிதியைப் பயன்படுத்தி பல்வேறு ஆசிரியர் நலத்திட்டங்கள் செயல்படுத்தப் படுகின்றன.

### 2.24. மாணவர்களுக்கான கல்வி ஊக்கத் தொகை

திறமை மிக்க மாணவர்கள் தங்கள் மேற்படிப்பைத் தொடர ஊக்குவிக்கும் பொருட்டு அரசு இத்திட்டத்தைக் கொண்டுவந்தது. இத்திட்டத்தின்படி மாநில அளவில் தமிழை முதல் மொழிப்பாடமாகப் படித்து 12ம் வகுப்புத் தேர்வில் முதல் மூன்று இடங்களைப் பெறும் அரசு, மெட்ரிகுலேசன், ஆங்கிலோ இந்தியன் பள்ளி மாணாக்கர்களுக்கு பரிசுத் தொகை கீழ்க்கண்டவாறு அளிக்கப்படுகிறது.

1.	முதலிடம்	ரூ.15,000/-
2.	இரண்டாமிடம்	ரூ.12,000/-
3.	மூன்றாமிடம்	ரூ.10,000/-

அதே போன்று, மாநில அளவில் தமிழை முதல் மொழிப் பாடமாக படித்து முதல் மூன்று இடங்களைப் பெறும் 10 ஆம் வகுப்பு மாணவர்களுக்கு கீழ்க்கண்டவாறு பரிசுத் தொகை வழங்கப்படுகிறது.

1.	முதலிடம்	ரூ.7500/-
2.	இரண்டாமிடம்	ரூ.6000/-
3.	மூன்றாமிடம்	ரூ.5000/-

மேலும் மேல்நிலைத் தேர்வில் மாவட்ட அளவில் முதலிடம் பெறும் மூன்று வகை (அரசுப்பள்ளி-1, நிதியுதவி பெறும் பள்ளி-1, ஆங்கிலோ இந்தியன், மெட்ரிகுலேசன், சுயநிதி பள்ளி ஆகிய மூன்றும் சேர்ந்து-1) பள்ளி மாணாக்கர்களுக்கு மேற்கல்விக்கான முழுச் செலவையும் அரசே ஏற்கிறது.

இது தவிர மாவட்ட அளவில் முதலிடம் பெறும் மூன்று வகை (அரசுப்பள்ளி-1, நிதியுதவி பெறும் பள்ளி-1, ஆங்கிலோ இந்தியன், மெட்ரிகுலேசன், சுயநிதி பள்ளி ஆகிய மூன்றும் சேர்ந்து-1) பள்ளியில் 10ம் வகுப்பு மாணவர்களுக்கு மேற் கல்விக்கான செலவினமாக ரூ.1500/- வழங்கப்பட்டு வருகிறது.

இது தவிர மேல்நிலைத் தேர்வில் மாநில அளவில் முதல் 3 இடங்களை பெறும் மாணாக்கர்களின் மேற்கல்விக்கான முழு செலவையும் மாநில அரசே ஏற்கிறது.

இது தவிர பாடவரியாக மாநிலத்தில் முதலிடம் பெறும் 10 மற்றும் 12ம் வகுப்பு மாணவர்களுக்கு ஒவ்வொரு ஆண்டும் அரசு நிர்ணயிக்கும் விகிதத்தில் பரிசுத்தொகை வழங்கப்படுகிறது.

### 2.25. ஊரக திறனாய்வுத் தேர்வுத் திட்டம்

கிராமப்புறப் பள்ளிகளில் பயிலும் திறன் மிக்க மாணவர்களைக் ஊக்குவிப்பதற்காக இத்திட்டம் அறிமுகப் படுத்தப்பட்டது.



ஓவ்வாராண்டும், ஆகஸ்டு மாதம் அரசு தேர்வுத் துறை இயக்குநரால் இத்தேர்வு நடத்தப்படுகிறது. ஒவ்வொரு மாவட்டத்துக்கும் 50 மாணவர்கள், 50 மாணவிகள் என மொத்தம் 100 மாணாக்கர்கள் இத்தேர்வின் மூலம் தேர்ந்தெடுக்கப்படுகின்றனர்.

தேர்ந்தெடுக்கப்பட்ட மாணவர்களுக்கு உதவித் தொகையாக ரூ.1000/-ம் 4 ஆண்டுகளுக்கு 9-ம் வகுப்பிலிருந்து 12-ம் வகுப்பு வரைத் தொடர்ந்து வழங்கப்படுகிறது. இதற்காக அரசு ரூ.1. கோடி செலவிடுகிறது.

## 2.26. இளைஞர் திறன் வளர்த்தல் திட்டம்:

இத்திட்டத்தின் மூலம் மாணவர்களிடம் மறைந்திருக்கும் திறமைகள் வெளிக் கொணரப்படுகின்றன. பேச்சுப் போட்டி, கட்டுரைப் போட்டி, ஓவியம் வரைதல், வினாடிவினா, இசை, கவிதை எழுதுதல், பரத நாட்டியம், கிராமிய நடனம், இசைக் கருவிகள் இசைத்தல் போன்ற பல போட்டிகள் நடத்தப்படுகின்றன.

ஓவ்வாராண்டும் பள்ளி அளவிலும், கல்வி மாவட்ட அளவிலும், வருவாய் மாவட்ட அளவிலும், போட்டிகள் நடத்தப்பட்டு, பின் இறுதியாக மாநில அளவிலும் நடத்தப்பட்டு பரிசுகள் வழங்கப்படுகின்றன.

## 2.27. மாணவர்களுக்கான துயர் துடைப்பு நிதி உதவி

இத்திட்டத்திற்காக அரசு 2008-2009ம் ஆண்டிற்கு ரூ.175 இலட்சம் நிதி ஒதுக்கியுள்ளது. அரசு மற்றும் அரசு நிதியுதவி பெறும் பள்ளிகளில் பயிலும் மாணவர்களின் பெற்றோர் (தாய் அல்லது தந்தை) விபத்தில் இறந்தாலோ அல்லது நிரந்தர முடமாக்கப்பட்டாலோ அம்மாணவர்களுக்கு ரூ.50,000 வீதம் நிதியுதவி கிடைக்கும்.

## 2.28. தமிழ்நாடு விவசாயத் தொழிலாளர்கள்-விவசாயிகள் சமூகப் பாதுகாப்பு மற்றும் நலத்திட்டம்-2006

இத்திட்டத்தின் கீழ் பத்தாம் வகுப்பு மற்றும் பன்னிரண்டாம் வகுப்பு தேர்ச்சி பெற்ற (விவசாயத் தொழிலாளர்களின்) குழந்தைகளுக்கு கீழ்க்கண்டவாறு கல்வி உதவி தொகை வழங்கப்படுகிறது.

	மாணவன்	மாணவி
10-ம் வகுப்பு தேர்ச்சி	ரூ. 1250	ரூ. 1500
12-ம் வகுப்பு தேர்ச்சி	ரூ. 1750	ரூ. 2000

மேற்கண்ட உதவித் தொகை 2007-08ஆம் நிதி ஆண்டில் ரூ.2. கோடி அனுமதிக்கப்பட்டு, தகுதியுள்ள மாணவர்களுக்கு வழங்கப்பட்டது.

## 2.29. வாழ்வியல் திறன் கல்வி அறிமுகம்

2007-2008ம் ஆண்டில் அரசு மற்றும் நிதி உதவி பெறும் பள்ளிகளில் 6 முதல் 8 வகுப்பு வரை பயிலும் மாணவர்கள் மற்றும் ஆசிரியர்களுக்கு வாழ்வியல் திறன்களான உடல்நலக் கல்வி, மக்கள் தொகை கல்வி, எச்.ஐ.வி./எய்ட்ஸ்/குழந்தைகள் உரிமையும் பாதுகாப்பும் மற்றும் வளரினம் பருவ நலக்கல்வி இவற்றை அறிமுகப்படுத்த ரூ 50.00 இலட்சம் அரசால் நிதி ஒதுக்கீடு செய்யப்பட்டது. ஆசிரியர்களுக்கு பயிற்சி அளிக்கப்பட்டு இத்திட்டம் அனைத்து உயர்நிலை மற்றும் மேல்நிலைப் பள்ளிகளில் செயல்படுத்தப்பட்டது.

### 2.30. நபார்டு வங்கி - நிதியுதவித் திட்டம்

நபார்டு வங்கி நிதி உதவி மூலம் அடிப்படைத் தேவைகளாகிய வகுப்பறை, ஆய்வகங்கள், கழிப்பறை, குடிநீர், மின்சாரம் போன்ற வசதிகள் தேவையான அனைத்து அரசு உயர்நிலை மற்றும் மேல்நிலைப் பள்ளிகளுக்கும் வழங்கப்பட்டுள்ளன. இதுவரை 7 கட்டங்களாக 1583 பள்ளிகளுக்கு ரூ 707.87 கோடி செலவில் அடிப்படை வசதிகள் மேற்கொள்ள அனுமதி வழங்கப்பட்டுள்ளது.

### 2.31. நபார்டு வங்கி நிதி உதவியுடன் அரசு பள்ளிகளில் இருக்கை வசதிகள் ஏற்படுத்துதல்

நபார்டு வங்கி நிதி உதவியுடன் பகுதி 1 முதல் 7 முடிய உள்ள கட்டங்களில் அரசு உயர்நிலை / மேல் நிலை பள்ளிகளில் கட்டப்பட்ட கூடுதல் வகுப்பறைகளுக்கு RIDF-XII திட்டத்தின் கீழ் இருக்கை வசதிகளை ஏற்படுத்தித் தர அரசு ரூ 69,10,92,000/- தொகை ஒதுக்கீடு செய்து ஆணைகள் பிறப்பிக்கப்பட்டுள்ளது. அதன்படி 29 மாவட்டங்களில் 1530 அரசு உயர்நிலை / மேல்நிலை பள்ளிகளில் கட்டப்பட்டுள்ள 15845 வகுப்பறைகளுக்கு மாணாக்கர்களுக்காக 190140 பெஞ்சு மற்றும் 190140 டெஸ்குகள் வழங்கப்பட்டு வருகின்றன ஆசிரியர்களுக்காக 15845 மேஜைகளும் 15845 நாற்காலிகளும் டான்சி நிறுவனத்தின் மூலம் வழங்கப்பட்டு வருகிறது.

### 2.32. தமிழ்நாடு பெற்றோர் ஆசிரியர் கழகம்

பெற்றோர் ஆசிரியர் கழகம் சங்கச் சட்டம் 1975ன்படி பதிவு செய்யப்பட்டு, செயல்பட்டு வருகின்றது. பள்ளி வயதில் உள்ள அனைத்துக் குழந்தைகளையும் பள்ளியில் சேர்ப்பது, பள்ளியில் சேர்ந்தோர் படிப்பைக் கைவிடாமல் தொடர்ந்து பள்ளியிலேயே படிக்கச் செய்தல் மற்றும் கல்வியின் தரத்தை மேம்படுத்துதல் போன்றவை இக்கழகத்தின் முக்கிய நோக்கமாகும்.

பள்ளிகளின் அடிப்படைத் தேவைகளை நிறைவேற்ற பொது மக்களிடமிருந்து அசையும் மற்றும் அசையா சொத்துக்கள் நன்கொடையாக பெறப்படுகின்றன. பள்ளிச் சீரமைப்பு மாநாடுகளில் பெற்றோர் ஆசிரியர் கழகம் ஒரு முக்கியப் பங்கு வகிக்கிறது.

10ம் வகுப்பு மற்றும் 12ம் வகுப்பு பொதுத் தேர்வுகள் எழுதும் மாணவர்களுக்காக மாணவர்கள் பயன்படும் வகையில் வினாவங்கி ஏடுகள் (Question Bank) வெளியிடப்பட்டது.

### 2.33. கல்வி வளர்ச்சி நாள்

பெருந்தலைவர் காமராஜர் அவர்களின் பிறந்த நாளான ஜூலை 15ம் நாளை கல்விவளர்ச்சி நாள் என அரசு அறிவித்துள்ளது. இந்நாளில் தமிழகத்தில் உள்ள அனைத்து பள்ளிகளிலும் பல்வேறு போட்டிகள் நடத்தப்பட்டு விழாவாகக் கொண்டாடப்படுகிறது. இலவச மதிய உணவு திட்டத்தில் பயன் பெறும் குழந்தைகளுக்கு வாரம் 3 முட்டைகள் வழங்கும் திட்டம் 2007-2008ம் ஆண்டு முதல் அறிமுகப்படுத்தப்பட்டு நடைமுறைப் படுத்தப்பட்டு வருகிறது.

### 3.மெட்ரிக்குலேசன் பள்ளிகள்

மெட்ரிக்குலேசன் பள்ளிகள், சுயநிதி அடிப்படையில் மெட்ரிக்குலேசன் பள்ளிகள் குழுவால் பரிந்துரைக்கப்பட்ட கலைத்திட்டம் மற்றும் பாடத்திட்டத்தின்படி, ஆங்கில வழியில் கல்வி கற்பித்து வருகின்றன. இப்பள்ளிகள் 1976ல், பள்ளிக் கல்வித் துறையின் கட்டுப்பாட்டின் கீழ் கொண்டுவரப்பட்டன. தற்போது மெட்ரிக்குலேசன் பள்ளிகள் இயக்ககத்தின் கீழ், 3603 மெட்ரிக்குலேசன் பள்ளிகள் இயங்கி வருகின்றன. 1978 ஆம் ஆண்டில் வகுக்கப்பட்ட “மெட்ரிக்குலேசன் பள்ளிகள் ஒழுங்குபடுத்தும் விதித்தொகுப்பு” (Code) இன்றளவும் செயல்பாட்டில் இருந்து வருகிறது. தமிழ்நாடு அரசு மாணவர்களின் பாதுகாப்பு மற்றும் கல்வி நலனைக் கருத்திற் கொண்டு, பள்ளிகளுக்கு அங்கீகாரம் வழங்குவதற்கான பள்ளி உட்கட்டமைப்பிற்கான விதிகளை உள்ளடக்கிய விதிமுறைகளை வகுத்து நடைமுறைப்படுத்தி வருகிறது.

தமிழ்நாடு தமிழ் கற்கும் சட்டம் 2006-ன் சட்டப் பிரிவு எண். 3 (1)ன்படி தமிழ் ஒரு கட்டாய மொழிப் பாடமாக அனைத்துப் பள்ளிகளிலும் ஒன்றாம் வகுப்பு முதல் 10ம் வகுப்பு வரை 2006-2007 கல்வியாண்டிலிருந்து முதல் வகுப்பு தொடங்கி படிப்படியாக பயிற்றுவிக்கப்படும். 2008-2009 கல்வியாண்டில் தமிழ் பகுதி 1ல் கட்டாய மொழிப்பாடமாக முதல் வகுப்பு முதல் 3ம் வகுப்பு வரை பயிற்றுவிக்கப்படும்.

#### 3.1. இலவச தமிழ்ப் பாட நூல்கள்.

மெட்ரிக்குலேசன்/மெட்ரிக்குலேசன் மேல்நிலைப் பள்ளிகளில் 1 முதல் 12-ஆம் வகுப்புகள் வரை பயிலும் மாணவர்களுக்கு 2007-2008 ஆண்டு முதல் இலவச தமிழ்பாட நூல்கள் தமிழ்நாடு பாட நூல் கழகத்தின் வாயிலாக வழங்கப்படுகின்றன. இத்திட்டத்தின் மூலம் 21,00,000 மாணவர்கள் பயன் பெற்றுள்ளனர். இதற்கென செலவு ரூ.2.03 கோடி ஆகும்.

மெட்ரிக்குலேசன்/மெட்ரிக்குலேசன் மேல்நிலைப் பள்ளிகளை திறம்பட நிர்வகிக்கவும் முறையாக கண்காணிக்கவும் ஏதுவாக 2007-2008ல் திருவள்ளூர், கடலூர், தஞ்சாவூர், விருதுநகர், ஈரோடு ஆகிய இடங்களில் புதிதாக 5 மெட்ரிக் பள்ளிகள் ஆய்வு அலுவலகங்கள் தோற்றுவிக்கப்பட்டுள்ளன.

## 4.ஆசிரியர் கல்வி, ஆராய்ச்சி மற்றும் பயிற்சி

### 4.1. தொலைநோக்கு

- ❖ ஆசிரியர்கள், வட்டார வளமைய ஆசிரியர்கள் அரசிதழ் பதிவு பெறாத அலுவலர்கள் மற்றும் கல்வி தொண்டாற்ற முன்வருபவர்கள் ஆகியவர்களின் பன்முகப் பயிற்சிக்குத் தேவையான வள மையங்களாக மாவட்ட ஆசிரியர் கல்வி பயிற்சி நிறுவனங்களை மாற்றியமைத்தல்
- ❖ கல்வியில் புதிய அணுகுமுறைகள் மற்றும் செயல்முறை ஆய்வுகளை பகிர்ந்து கொள்ளும் தளங்களாக மாவட்ட ஆசிரியர் கல்வி பயிற்சி நிறுவனங்களை உருவாக்குதல்
- ❖ கல்வி சம்பந்தப்பட்ட முக்கியமான ஆராய்ச்சி கண்டு பிடிப்புகளை அவ்வப்போது சேகரித்து அனைவரும் பயன்பெறும் வகையில் வைத்தல்
- ❖ தரமான கல்வியை உருவாக்கத் தேவைப்படும் ஆராய்ச்சிகளை மேற்கொள்ள ஊக்குவித்தல் மற்றும் உதவி செய்தல்
- ❖ கல்வித் தரத்தைத் தக்கவைத்துக் கொள்ள தேசிய ஆசிரியர் கல்விக்குழுமம், தேசிய ஆசிரியர் கல்வி ஆராய்ச்சி மற்றும் பயிற்சி மையம், மண்டல கல்வி மையம் மற்றும் பன்னாட்டு நிறுவனங்கள் போன்ற தேசிய நிறுவனங்களுடன் தொடர்பினை வளர்த்துக் கொள்ளுதல்
- ❖ அனைவருக்கும் தொடக்கக் கல்வி மற்றும் இடைநிலைக் கல்வி கிடைக்க அரசுக்கு உறுதுணையாக இருத்தல்
- ❖ கலைத்திட்டம், பாடத்திட்டம் மற்றும் பாடப்புத்தகங்களை அவ்வப்போது ஏற்படும் வளர்ச்சிக்கேற்ப உருவாக்குதல்
- ❖ தொலைத்தொடர்புக் கல்வியை மேம்படுத்த ஏதுவாக பயிற்சிக் கையேடு, ஒலி-ஒளி கல்வி மென்பொருள் ஆகியவற்றை உருவாக்குதல்
- ❖ தமிழ்நாட்டில் கல்வித் திட்டங்கள் ஏற்படுத்தியுள்ள தாக்கத்தை அறிந்து கொள்ள மதிப்பீடு மற்றும் ஆராய்ச்சிப் படிப்பினை மேற்கொள்ளுதல்

### 4.2. தரமான கல்வியை நோக்கி

ஆசிரியர் கல்வி ஆராய்ச்சி மற்றும் பயிற்சி இயக்ககத்தால், கல்வியாளர்களுக்கென களப்பயண அனுபவம், மாவட்ட அளவிலான கருத்தரங்குகள், பல்வேறு பணியிடைப் பயிற்சிகள், செயலாராய்ச்சிகள் மற்றும் கல்வியியல் ஆய்வுகள் போன்ற மேம்பாட்டுத் திட்டங்கள் செயல்படுத்த ஏற்பாடு செய்யப்பட்டுள்ளது. மாவட்ட அளவில் ஆசிரியர்களின் தேவைகளைப் பூர்த்தி செய்ய ஏதுவாக மாவட்ட ஆசிரியர் கல்வி பயிற்சி நிறுவன ஆசிரியர்களின் அறிவும் திறமையும் இத்தகைய செயல்பாடுகளால் மேம்படுத்தப்பட்டுள்ளது.

### 4.3. 2007-2008ல் சாதனைகள்

தருமபுரி மாவட்டத்தில் மாவட்ட ஆசிரியர் கல்வி மற்றும் பயிற்சி நிறுவனம் உருவாக்குதல்:

தருமபுரி மாவட்டத்தில் 3.9.2007ல் மாவட்ட ஆசிரியர் கல்வி மற்றும் பயிற்சி நிறுவனம் நிறுவப்பட்டது. அம்மாவட்டத்தில் உள்ள ஆசிரியர்களுக்கு அனைவருக்கும் கல்வித் திட்டத்தின் மூலம் தரமான பயிற்சியை அளிக்க இந்நிறுவனம் மிகவும் உதவிகரமாக உள்ளது.

ஆசிரியர் கல்வி ஆராய்ச்சி மற்றும் பயிற்சி இயக்ககத்திற்கான தற்காலிகப் பணிவிதிகள்:

ஆசிரியர் கல்வி ஆராய்ச்சி மற்றும் பயிற்சி இயக்ககம்/மாவட்ட ஆசிரியர் மற்றும் பயிற்சி நிறுவனம் மற்றும் அரசு ஆசிரியர் பயிற்சி நிறுவன ஆசிரியர் பணியாளர்களுக்கான தற்காலிகப் பணிவிதிகள், முதன்முறையாக ஏற்படுத்தப் பட்டுள்ளன.

ஆசிரியர் கல்வி ஆராய்ச்சி மற்றும் பயிற்சி நிறுவனம் 2007-2008 ஆம் ஆண்டில் புதிதாகத் தேர்வு செய்யப்பட்டுள்ள 6531 பட்டதாரி ஆசிரியர்களுக்கு நுழை நிலை (Induction Training) பயிற்சி அளிக்க ஏற்பாடு செய்துள்ளது. இப்பயிற்சியின் வாயிலாக இவ்வாசிரியர்கள் பாடக்கருத்துக்கள் குறித்த தெளிவும், புதிய கற்றல், கற்பித்தல் அணுகுமுறைகள் மற்றும் கற்பித்தல், புதிய தகவல் தொழில்நுட்ப அறிவினை வகுப்பறையில் சிறந்த முறையில் பயன்படுத்துதல் போன்ற செய்திகளை அறிந்து பயனடைந்தனர். 2008-2009ம் ஆண்டில் 2533 தொடக்கப்பள்ளி ஆசிரியர்கள் மற்றும் 6000 பட்டதாரி ஆசிரியர்கள் மற்றும் 500 முதுநிலைப் பட்டதாரி ஆசிரியர்கள் ஆகியோருக்கு நுழைநிலைப் பயிற்சி (Induction Training) அளிக்கத் திட்டமிடப்பட்டுள்ளது.

#### 4.4. பள்ளிகளில் வளரிளம் பருவ கல்வி திட்டம்

தமிழ்நாடு எய்ட்ஸ் கட்டுப்பாட்டுச் சட்டம் மற்றும் யுனிசெப் உதவியுடன், ஆசிரியர் கல்வி ஆராய்ச்சி மற்றும் பயிற்சி நிறுவனம் எய்ட்ஸ் கல்வித் திட்டத்தைத் தமிழ்நாட்டில் உள்ள அனைத்து வகையான பள்ளிகளில் நடத்த ஏற்பாடு செய்துள்ளது. தமிழகத்தில் 9423 பள்ளிகளிலுள்ள ஒன்பது மற்றும் பதினோராம் வகுப்பு மாணவர்கள் இத்திட்டத்தில் பயன் பெற்றுள்ளனர். பயிற்சி பெற்ற தலைமையாசிரியர்கள், ஒருங்கிணைப்பு ஆசிரியர்கள், துறை சார்ந்த திறன் வாய்ந்த கல்வியாளர்கள் மூலம் "வாழ்க்கை திறன் கல்வி" கையேட்டினை பயன்படுத்தி இம்மாணவர்களுக்கு சுத்தம் மற்றும் சுகாதாரம் குறித்த விழிப்புணர்வு எச்.ஐ.வி/எய்ட்ஸ் தடுப்பு முறை, பரவும் விதங்கள் ஆகியவை குறித்த விழிப்புணர்வு ஏற்படுத்தப்படுகிறது. இப்பயிற்சிக்குப்பின், ஆசிரியர்கள்/துறை சார்ந்த கல்வியாளர்கள் மூலம் ஒவ்வொரு பள்ளியிலும் 16 மணி நேர பாட அட்டவணைத் திட்டமிடப்பட்டு வாழ்க்கைத்திறன் குறித்த பயிற்சி நடத்தப்பட்டது.

#### 4.5. மக்கள் தொகைக் கல்வித் திட்டம்

தேசியக் கல்வி ஆராய்ச்சி மற்றும் பயிற்சிக் குழுமத்தின் மக்கள் தொகைக் கல்வியானது, மாநிலத்தில் ஆசிரியர் கல்வி ஆராய்ச்சி மற்றும் பயிற்சி இயக்ககத்தின் வாயிலாக, 1980லிருந்து செயல்படுத்தப்பட்டு வருகிறது. இவ்வாண்டு இத்திட்டமானது, கல்வியில் பின் தங்கியும், மக்கள் தொகையில் முதன்மையாகவும் உள்ள, விழுப்புரம் மாவட்டத்திலுள்ள அனைத்து அரசு உயர் மற்றும் மேல்நிலைப் பள்ளிகளில் செயல்படுத்தப்பட உள்ளது.

இக்கல்வியாண்டுக்குக் கீழ்க்கண்ட முக்கியச் செயல் பாடுகள் திட்டமிடப்பட்டுள்ளன.

1. பாடநூல்களில் வளரிளம் பருவக் கருத்துகளைக் கண்டறிதல்.
2. தொடக்க மற்றும் உயர்தொடக்க வகுப்பு ஆசிரியர்களுக்கான பணியிடைப் பயிற்சிகளில் வாழ்க்கைத் திறன் குறித்த பாடங்களை இணைத்தல்.
3. மக்கள்தொகைக் கல்வியை அனைவரிடத்திலும் கொண்டு செலுத்தும் வண்ணம் செயல்பாடுகள் ஏற்படுத்துதல்.

#### 4.6. கல்வித் தொலைக்காட்சி படப்பதிவு நிலையம்

கல்வித் தொலைக்காட்சிப் படப்பதிவு நிலையம் மற்றும் அதன் செயல்பாடுகள், சென்னை ஆசிரியர் கல்வி ஆராய்ச்சி மற்றும் பயிற்சி இயக்ககத்தின் ஒரு அங்கமாகத் திகழ்கிறது. இது தொழில்நுட்பம் சார்ந்த ஒலி-ஒளிக்காட்சி மற்றும் கல்விச் செயற்கைக் கோள் நிகழ்ச்சிகளை வழங்கி வருகிறது. கல்வித் தொழில்நுட்பவியலின் ஒரு மையமாக கல்வித் தொலைக்காட்சிப் படப்பதிவு நிலையம் தமிழ்நாடு மாநிலத்தில் செயல்பட்டு வருகிறது. 36 கல்வித் தொலைக்காட்சி நிகழ்பட வரைவுகள் கல்வித் தொலைக்காட்சிப் படப்பதிவு மூலமாக ஜூலை 2007 முதல் டிசம்பர் 2007 வரை தயாரிக்கப்பட்டு சென்னை தொலைக்காட்சியின் "காண்போம் கற்போம்" மூலமாக ஒளிபரப்பு செய்யப்பட்டுள்ளன.

#### 4.7. கல்வி செயற்கைக்கோள்

கல்வி செயற்கைக்கோளினை முழுமையாக செயல்படுத்தும் வகையில் ஒவ்வொரு செவ்வாய் கிழமைகளிலும் மாணவர்-ஆசிரியர் பயன்பாட்டிற்காக கல்வி ஒளிபரப்பு செய்யப்படுகிறது. வருடம் முழுமையும் மாவட்ட ஆசிரியர் கல்வி பயிற்சி நிறுவனங்களில் பாட வல்லுநர்கள் கண்டறியப்பட்டு நிகழ்வுகள் தயாரிக்கப்படுகின்றன. பாடக் கருத்தையும், பாடக் கற்பிப்பு முறையையுமே இந்நிகழ்ச்சிகள் மையமிட்டுள்ளன. காரைக்குடி அழகப்பா பல்கலைக் கழகத்தின் உதவியுடன் காந்தியச் சிந்தனை நிகழ்ச்சியும் கல்வி செயற்கைக் கோள் மூலமாக ஒளிபரப்பப்பட்டு வருகிறது.

#### 4.8. வலைத்தளப் பயன்பாடு

ஆசிரியர் கல்வி ஆராய்ச்சி, மற்றும் பயிற்சி இயக்ககச் செயல்பாடுகள் அனைத்தையும் [www.dtert.tn.nic.in](http://www.dtert.tn.nic.in) என்னும் இணைய தளத்தில் காணலாம். அனைத்து மாவட்ட ஆசிரியர் கல்வி, ஆராய்ச்சி பயிற்சி நிறுவனங்களும் தங்களுக்கென இணைய தளங்களை உருவாக்கி உள்ளதோடு அவற்றில் தங்களது செயல்பாடுகளைத் தொடர்ந்து பதிவு செய்து வருகின்றன.

## 5.பள்ளிசாரா மற்றும் வயது வந்தோர் கல்வி

பள்ளிசாரா மற்றும் வயது வந்தோர் கல்வி இயக்ககத்தின் மூலம், தமிழகத்திலுள்ள 15 முதல் 35 வயதுடைய அனைத்து எழுத்தறிவு அற்றவர்களுக்கும் எழுத்தறிவினை அளித்தலை நோக்கமாகக் கொண்டு அனைத்துக் கிராமங்களிலும் வளர் கல்வி மையங்கள் நிறுவப்பட்டு, செயல்பட்டு வருகின்றன. இதனால் கற்கும் சூழ்நிலையை உருவாக்குதல் மற்றும் எழுத்தறிவு சதவிகிதத்தில் நிலவும் ஆண் / பெண் வேற்றுமையைக் குறைக்கும் நோக்கத்தோடு தமிழ்நாட்டிலுள்ள மகளிர் எழுத்தறிவில் மிகவும் பின்தங்கிய அனைத்து மாவட்டம்/ வட்டாரங்களிலும் மகளிர் சிறப்பு எழுத்தறிவுத் திட்டத்தினைச் செயல்படுத்தி வருகிறது.

### 5.1. வளர் கல்வித் திட்டம்

தமிழ்நாட்டில், எழுத்தறிவுத் திட்டத்தின் முதற்கட்டமாகிய 'முழு எழுத்தறிவு இயக்கம்' மற்றும் இரண்டாம் கட்டமாகிய 'தொடர் கல்வித் திட்டம்' ஆகியவை நிறைவு பெற்றவுடன், மூன்றாம் கட்டமாகிய 'வளர்கல்வித்திட்டம்', சம்பந்தப்பட்ட மாவட்ட ஆட்சியரைத் தலைவராகக் கொண்டு எழுத்தறிவுக் குழுமத்தால் செயல்படுத்தப்பட்டு வருகிறது. அறிவொளி இயக்கத்தின் முதல் இரண்டு கட்டங்களில் புதிதாக எழுத்தறிவு பெற்றவர்கள் தங்கள் எழுத்தறிவினை நிலை நிறுத்திக் கொள்ளும் வகையில் வளர் கல்வி மையங்கள் அமைக்கப்படுகின்றன. வளர் கல்வித் திட்டத்தின் வாயிலாக, பொதுவாக, அனைத்து கிராம மக்களுக்கும், குறிப்பாகப் புதிதாக எழுத்தறிவு பெற்றோருக்கும் சமநிலைக்கல்வி, தனி நபர் விருப்ப முன்னேற்றம், வருவாய் பெருக்கத்திற்கான வாய்ப்பு, வாழ்க்கைத்தர மேம்பாடு போன்றவற்றிற்கான பயிற்சிகள் அளிக்கப்படுகின்றன.

இதுவரை வளர்கல்வித்திட்ட செயல்பாட்டிற்காக தமிழ்நாட்டில் 31 மாவட்டங்களில் 12,632 வளர் கல்வி மையங்கள் மற்றும் 1,475 தலைமை வளர்கல்வி மையங்கள் அமைத்திட மைய அரசு மொத்தம் ரூ.74.65 கோடி நிதியை அளித்துள்ளது.

வளர்கல்வித் திட்டத்தினால் இதுவரை அனைத்து வகையிலும் பயன்பெறுவோர் சுமார் 54,28,000 பேர் ஆவர். இதில் ஆண்கள் 23,44,000 பேர் மற்றும் பெண்கள் 30,84,000 பேர் பயனடைந்துள்ளனர்.

### 5.2. மகளிருக்கான சிறப்பு எழுத்தறிவுத்திட்டம்

இத்திட்டத்தின் கீழ் 5,33,333 எழுத்தறிவுற்ற மகளிர், எழுத்தறிவு பெறுவதற்காக 2006-07ம் ஆண்டில் ரூ.4 கோடி விடுவிக்கப்பட்டுள்ளது. இத்திட்டம் தமிழ்நாட்டிலுள்ள அனைத்து மாவட்டங்களிலும் செயல்படுத்தப்பட்டு வருகிறது.

### 5.3. விடுபட்டோருக்கான சிறப்பு எழுத்தறிவுத் திட்டம்

தமிழ்நாட்டிலுள்ள 31 மாவட்டங்களில், மாநில சராசரி எழுத்தறிவு விகிதத்தைவிடக் குறைவான, மகளிர் எழுத்தறிவில் பின்தங்கியுள்ள 17 மாவட்டங்கள் கண்டறியப்பட்டு விடுபட்ட மகளிருக்கான எழுத்தறிவுத் திட்டம் மைய மாநில அரசுகளால் 2:1 என்ற விகிதாச்சார அடிப்படையில் நிதி உதவியுடன் நடைமுறைப்படுத்தப்படுகிறது.

### 5.4. தேசிய திறந்த வெளிப் பள்ளி

புதிதாக எழுதப்பட்டிருக்கக் கற்றுக் கொண்டவர்களில் தாம்  
கற்ற கல்வியைத் தொடர்வதில் ஆர்வம் உள்ளவர்களுக்கு வசதியாக தேசிய திற  
ந்த நிலைக் கல்வியுடன் இணைந்து பள்ளிக் கல்விக்கு இணையாக நிலை-A (3ம்  
வகுப்பு), நிலை-B (5ம் வகுப்பு), மற்றும் நிலை-C (8ம் வகுப்பு) ஆகிய வ  
குப்புகள் நடத்தத் திட்டமிடப்பட்டுள்ளன. இத்திட்டத்தின் கீழ் முதல் கட்டமாக  
5875 பேர் சேர்க்கப்பட்டுள்ளனர்.



## 6. அரசுத் தேர்வுகள்

அரசுத் தேர்வுகள் துறை 1975 ஆம் ஆண்டில் பள்ளிக் கல்வி இயக்குநரகத் துறையிலிருந்து பிரிக்கப்பட்டு உருவாக்கப் பட்டது.

### 6.1. பொறுப்புகள்

- ❖ இடைநிலை / மேல்நிலை அளவிலான தேர்வுகள் (10 வகுப்பு மற்றும் 12ம் வகுப்பு தேர்வுகள்) நடத்துதல். இப்பிரதான தேர்வுகளுடன் 29 வேறு பல தேர்வுகளையும் இத்துறை நடத்துகிறது.
- ❖ ஒவ்வொரு ஆண்டும் மேல்நிலை / இடைநிலை / மெட்ரிக் / ஆங்கிலோ இந்தியத் தேர்வுகள் மூன்று பருவங்களில் (மார்ச்/ஏப்ரல், ஜூன்/ஜூலை, மற்றும் செப்டம்பர்/ அக்டோபர்) நடத்தப்படுகின்றன. ஏனைய தேர்வுகள் ஆண்டுக்கு ஒருமுறை நடத்தப்படுகின்றன.
- ❖ துறையால் வழங்கப்பட்ட பொதுத் தேர்வுகளுக்கான சான்றிதழ்கள் தவறவிட்டவர்களின் வேண்டுகோளுக் கிணங்க, உரிய கட்டணம் செலுத்துவதினால் அவர்களுக்கு சான்றிதழ்களின் இரண்டாம் படி/ சான்றளிக்கப்பட்ட மதிப்பெண் சான்றிதழ் வழங்கப் படுகிறது.
- ❖ மாநிலத்தின் அனைத்துக் கல்லூரிகளிலும் சேர்க்கப்படும் மாணவர்கள் மற்றும் இத்துறையால் அளிக்கப்பெறும் சான்றிதழ்களின் அடிப்படையில் வேலை வாய்ப்பைப் பெறுபவர்கள் சமர்ப்பிக்கும் சான்றிதழ்களின் மெய்த் தன்மையை இத்துறை சரிபார்த்து வழங்குகிறது. போலிச் சான்றிதழ் அளிப்பவர்களுக்கு எதிராக நடவடிக்கை எடுக்கப்படுகிறது.
- ❖ இம்மாநிலத்தில் 10/12ஆம் வகுப்பு பொதுத் தேர்வில் தேர்ச்சியுற்று பிற மாநிலத்தில் மேல்படிப்பைத் தொடர விழையும் நபர்களுக்கு புலப்பெயர்ச்சிச் சான்றிதழ் வழங்கப்படுகிறது

### 6.2. தேர்வு முடிவுகளுக்கான நடவடிக்கை

தேர்வு முடிவுகளுக்கான நடவடிக்கை அரசு தகவல் தொகுப்பு விவர மையத்தினால் மேற்கொள்ளப்படுகிறது. மேலும், இடைநிலை மற்றும் மேல்நிலைக்கான தேர்வுகளுக்கான முடிவுகளை கணினிமயமாக்குதலும் அரசு தகவல் தொகுப்பு விவர மையத்தினால் நடைமுறைப்படுத்தப்படுகிறது.

மேலும் கீழ்க்கண்ட பணிகளும் இம்மையத்தால் மேற் கொள்ளப்படுகிறது.

1. மேல்நிலை / இடைநிலை / மெட்ரிக் / ஆங்கிலோ இந்தியத் தேர்வுகளின் மதிப்பெண் சான்றிதழ்களின் மெய்த் தன்மையை சரிபார்த்தல்.
2. மேல்நிலை / இடைநிலை / மெட்ரிக் / ஆங்கிலோ இந்தியத் தேர்வுகளின் மறு மதிப்பீடு / மறுகூட்டல் செய்யப்பட்டபின் திருத்தப்பட்ட மதிப்பெண் சான்றிதழ்களை வழங்குதல்.

### 6.3. மைய அரசு பணியாளர் தேர்வாணையம் / பணியாளர் தேர்வாணையக் குழுமத்திற்கு ஒத்துழைப்பு

அனைத்து மைய அரசுப் பணியாளர் தேர்வாணையம் / பணியாளர் தேர்வாணைய குழுமத்திற்கான தேர்வுகளை இந்திய அரசின் சார்பாக, ஒவ்வொரு ஆண்டும் இத்துறை சென்னை மையத்தில் நடத்துகிறது. அதில் ஒன்று குடிமைப் பணித் தேர்வுகள். மைய அரசு பணியாளர் தேர்வாணையத்தின் 14 தேர்வுகள் மற்றும் பணியாளர் தேர்வாணையத்தின் 12 தேர்வுகளும் இத்துறையால் நடத்தப்படுகிறது. ஆசிரியர் தேர்வு வாரியத்தால் நடத்தப்படும் எழுத்துத் தேர்வுகளுக்கு இத்துறை ஒத்துழைப்பு நல்குகிறது.

#### 6.4. மதிப்பெண் சான்றிதழ்கள்

மார்ச் 2000ம் ஆண்டிலிருந்து மேல்நிலை / இடைநிலை / மெட்ரிக் / ஆங்கிலோ இந்தியத் தேர்வுகளுக்கான மதிப்பெண் சான்றிதழ்கள், தமிழ் மற்றும் ஆங்கிலம் ஆகிய இருமொழிகளில் அச்சிடப்பட்டு தேர்வாளர்களுக்கு வழங்கப்படுகிறது.

#### 6.5. தேர்வு முடிவுகள்

மேல்நிலை / இடைநிலை / மெட்ரிக் / ஆங்கிலோ இந்தியன் தேர்வுகளுக்கான முடிவுகள் மதிப்பெண்களுடன் வெளியிடப்பட்ட நாளன்றே தனியார் வலைதளத்திலும் கிடைப்பதற்கு வகை செய்யப்பட்டுள்ளது.

#### 6.6. விடைத்தாள்களில் மதிப்பெண் மறுகூட்டல்

இவ்வசதி, அனைத்துத் தேர்வாளர்களுக்கும் மேல்நிலை, இடைநிலை / மெட்ரிக் / ஆங்கிலோ இந்தியன் மற்றும் ஆசிரியர் கல்வி பட்டயத்திற்கான அனைத்துப் பாடங்களுக்கும் அளிக்கப் படுகிறது.

#### 6.7. சிறப்புப் பொதுத் துணைத் தேர்வுகள்

மார்ச் மாதத்தில் நடைபெறும் எஸ்.எஸ்.எல்.சி மற்றும் மேல்நிலைத் தேர்வில் ஒன்று அல்லது இரண்டு அல்லது மூன்று பாடங்களில் தோல்வியுறும் மாணவர்கள் ஒரு முழுக் கல்வி ஆண்டை வீணாக்காமல் உயர்கல்விப் படிப்புகளில் உடனடியாகச் சேருவதற்கு வழி செய்யும் வகையில் ஜூன் மாதத்தில் சிறப்புத் துணைப் பொதுத் தேர்வு நடத்தப்படுகிறது.

#### 6.8. தேசியத் திறனறி தேர்வுகள்

தேசியக் கல்வி ஆராய்ச்சி மற்றும் பயிற்சிக் குழுமத்தின் சார்பில் இத்துறையால் தேசியத் திறனறி தேர்வு 2005ம் ஆண்டு வரை பத்தாம் வகுப்பு பயிலும் மாணவர்களுக்கு நடத்தி வந்தது. 2006 ஆம் ஆண்டிலிருந்து இத்தேர்வு எட்டாம் வகுப்பு பயிலும் மாணவர்களுக்கும் நடத்தப்பட்டு வருகிறது. 2006ம் ஆண்டு நடைபெற்ற இத்தேர்வில் தமிழ்நாட்டில் எட்டாம் வகுப்பு பயிலும் 24,294 மாணவர்களும் பத்தாம் வகுப்பு பயிலும் 19248 மாணவர்களும் கலந்து கொண்டனர்.

#### 6.9. வினாத்தாள் படிப்பதற்கு கூடுதலாக 10 மணித்துளிகள் அவகாசம்

பத்தாம் வகுப்பு மற்றும் 12ம் வகுப்பு பொதுத் தேர்வு எழுதும் மாணவர்களுக்கு மார்ச், 2008 ஆம் ஆண்டிலிருந்து 10 மணித்துளிகள் கூடுதல் கால அவகாசம் அளிக்கப்பட்டு வருகிறது. இதனால் தேர்வு எழுதுவதற்கு முன்பாக தேர்வு எழுதுபவர்கள் மன ஒருமைப்படுத்தி உளவியலாக தங்களைத் தயார்படுத்திக் கொள்வதற்கு ஒவ்வொரு பாடத்தின் தேர்வு தொடக்க நிலையின் போது வினாத்தாளைப் படிப்பதற்கு 10 நிமிடங்கள் கூடுதலாகக் கிடைக்க வழி செய்யப்பட்டுள்ளது. ஊரகப் பகுதிகளிலிருந்து நெடுந்தொலைவு பயணித்துத் தேர்வறையை அடையும் மாணவர்களுக்கு இது மிகப் பயனுள்ளதாக இருக்கும்.

#### 6.10. வலைத்தளம்

கால அட்டவணை, விண்ணப்பப் படிவத்தின் மாதிரி வடிவம், இத்துறையால் நடத்தப்படும் பல்வேறு தேர்வுகள் தொடர்பான சான்றிதழ் நகல் மற்றும்

மதிப்பெண் பட்டியலின் சான்றொப்பமிடப்பட்ட நகலுக்கான (CCM) கட்டணம் பே  
ான்ற விவரங்களை வெளியிடுவதற்காக இத்துறைக்கெனத் தனிப்பட்ட வலைத்தளம்  
உள்ளது. வலைத்தள முகவரி: [www.tn.gov.in/dge](http://www.tn.gov.in/dge). மாணவ சமுதாயத்தின்  
நலனுக்காக முந்தைய ஆண்டுகளின் மேல்நிலைக் கல்வி, எஸ்.எஸ்.எல்.சி பொதுத்  
தேர்வுகளின் வினாத்தாள்கள் இத்துறையின் வலைத்தளத்தில் வெளியிடப் பட்  
டுள்ளன.

## 7.ஆசிரியர் தேர்வு வாரியம்

தகுதியும் திறமையும் மிக்க ஆசிரியர்களை அரசுப் பள்ளிகளுக்குத் தெரிவு செய்யும் பணிகளுக்காக ஆசிரியர் தேர்வு வாரியம் உருவாக்கப்பட்டது. ஆசிரியர் தேர்வு வாரியம் கீழ்க்காணும் பல்வேறு முறைகளின் வாயிலாக திறமை மிக்க ஆசிரியர்களைத் தெரிவு செய்கிறது.

(i)பள்ளிகளுக்கான பட்டதாரி / முதுகலைப் பட்டதாரி ஆசிரியர்களை வேலைவாய்ப்பு பதிவுமூலம் அடிப்படையிலும்,

(ii)கலை மற்றும் அறிவியல் கல்லூரிகளுக்கான விரிவுரையாளர்களை நேர்காணல் நடத்தியும்,

(iii)பொறியியல் கல்லூரிகளுக்கான விரிவுரையாளர்களை போட்டி எழுத்துத் தேர்வு நடத்துவதன் மூலமாகவும் தெரிவு செய்கிறது.

காலிப் பணியிட மதிப்பீடு பெறப்பட்ட கீழ்க்கண்ட பணியிடங்களைத் தெரிவு செய்யும் பணியினை ஆசிரியர் தேர்வு வாரியம் மேற்கொள்ள உள்ளது.

### 7.1. தெரிவு செய்தல்

வேலைவாய்ப்புப் பதிவு மூலம் அடிப்படையின் மூலம் தெரிவு செய்தல்

1. பள்ளிக் கல்வித்துறை, ஆதிதிராவிடர் நலத்துறை மற்றும் மதுரை மாநகராட்சி பள்ளிகளுக்கான பட்டதாரி உதவி ஆசிரியர்கள்
2. பள்ளிக் கல்வித்துறை, ஆதிதிராவிடர் நலத்துறை மற்றும் பள்ளிகளுக்கான முதுகலைப் பட்டதாரி ஆசிரியர்கள்
3. பள்ளிக் கல்வித் துறைக்கான தொழிற்கல்வி ஆசிரியர் (வேளாண்மை)

நேர்காணல் மூலம் தெரிவு செய்தல்

4. அரசு கலை / அறிவியல் கல்லூரிகளில் விரிவுரையாளர்கள்

போட்டித் தேர்வுகள் மூலம் தெரிவு செய்தல்

5. அனைவருக்கும் கல்வித் திட்டத்திற்கான வட்டார வள மைய ஆசிரிய பயிற்றுநர்கள் மற்றும் திட்ட ஒருங்கிணைப்பாளர்கள்
6. அரசு பொறியியல் கல்லூரி / தொழில் நுட்ப கல்லூரிகளுக்கு முதல்வர் மற்றும் முதுநிலை விரிவுரையாளர்கள்
7. ஆசிரியர் கல்வி ஆராய்ச்சி மற்றும் பயிற்சி இயக்ககத்தின் கட்டுப்பாட்டிலுள்ள மாவட்ட ஆசிரியர் பயிற்சி நிலையத்திற்கான விரிவுரையாளர்கள்

2006-2008 ஆம் ஆண்டுகளில், பல்வேறு இனங்களில் 12307 ஆசிரியர்கள் ஆசிரியர் தேர்வு வாரியத்தால் தேர்வு செய்யப்பட்டுள்ளனர்

### 7.2. வலைத்தளம்

ஆசிரியர் தேர்வு வாரியம் அதற்கென <http://trb.tn.nic.in> என்ற வலைத்தளத்தினை உருவாக்கி அதன் மூலம் காலிப்பணியிட விவரங்கள், தேர்வுக்கான அட்டவணைகள், அனைத்துத் தேர்வுகளின் எழுத்துத் தேர்வில் பெற்ற மதிப்பெண்கள் மற்றும் சான்றிதழ் சரிபார்த்தலில் பெற்ற மதிப்பெண்கள் அடிப்படையில் இறுதித் தேர்ச்சிப் பட்டியல் ஆகியவற்றை பொதுமக்கள் அறியும் வண்ணம் வெளியிடுகிறது.

## 8.தமிழ்நாட்டுப் பாடநூல் நிறுவனம்

தரமான பாடநூல்களை அச்சிட்டு, வாங்கத்தக்க விலையில், குறித்த காலத்தில் மாணவ மாணவியருக்கு வழங்குவதே தமிழ்நாட்டுப் பாடநூல் நிறுவனத்தின் நோக்கமாகும். மாநிலப் பாடத்திட்டத்தின் கீழ் 1 முதல் 12 ஆம் வகுப்பு வரை பயிலும் மாணவ, மாணவிகளுக்கு இலவசப் பாடநூல்கள் கிடைப்பதை உறுதிசெய்வதும், ஆதிதிராவிடர், பிற்படுத்தப்பட்ட, மிகவும் பிற்படுத்தப்பட்ட மற்றும் சீர்மரபினர் பிரிவினருக்கு இலவசப் பாடநூல்கள் வழங்குவதும் செயல் நோக்கமாகும்.

### 8.1. பாடப்புத்தகங்கள்

தமிழ்நாட்டுப் பாடநூல் நிறுவனம் 502 தலைப்புகளில் 1 முதல் 12 வரையிலான வகுப்புகளுக்கு 529 நூல்கள் (தொகுதி I, தொகுதி II உட்பட) அச்சிடுவதுடன் தொழிற்பயிற்சிக்கான சில நூல்கள் மற்றும் ஆசிரியர் கல்வி பட்டயப் படிப்புக்கான நூல்களையும் கீழ்க்குறிப்பிட்டவாறு அச்சிட்டு வருகிறது.

- 1) மாநிலப் பாடத்திட்டத்தில் 1 முதல் 12ஆம் வகுப்பு வரை பயிலும் மாணவர்களுக்கான பாடநூல்கள்.
- 2) மேல்நிலை முதல் மற்றும் இரண்டாம் ஆண்டு மாணவர்களுக்கான தொழிற்கல்வி பாடநூல்கள்.
- 3) மெட்ரிகுலேசன் மற்றும் ஆங்கிலோ இந்தியப் பள்ளிகளுக்கான 10ஆம் வகுப்புப் பாடநூல்கள்
- 4) 6ஆம் வகுப்பு முதல் 12ஆம் வகுப்பு வரை பயிலும் மாணவர்களுக்கான சுற்றுச் சூழல் கல்விப் பாடநூல்கள்
- 5) அரசு பல்தொழில்நுட்ப கல்லூரிகளில், முதல் மற்றும் இரண்டாம் அரையாண்டு பருவங்களில் பயிலுகின்ற மாணவர்களுக்கான பாடநூல்கள்.
- 6) சிறுபான்மை மொழிகளில் பயிலும் மாணவர்களுக்கு 10ஆம் வகுப்பு வரை மொழி மற்றும் வழிப் பாடநூல்கள், மேல்நிலை முதலாம் ஆண்டு மற்றும் இரண்டாம் ஆண்டு பள்ளி மாணவர்களுக்கு சிறுபான்மை மொழிப் பாடநூல்கள்.
- 7) ஆசிரியர் பட்டயப் பயிற்சி மாணவர்களுக்கான வளநூல்கள்
- 8) ஆதிதிராவிடர் நலத்துறை, பிற்படுத்தப்பட்டோர் மற்றும் மிகவும் பிற்படுத்தப்பட்டோர் நலத்துறைகளின் கீழ் இயங்கும் பள்ளிகளில் 10 மற்றும் 12ஆம் வகுப்பு மாணவர்களுக்கு சிறப்பு வழிகாட்டி நூல்கள்.
- 9) பெற்றோர் ஆசிரியர் கழகத்திற்காக 10 மற்றும் 12ஆம் வகுப்பிற்கான மாதிரி வினாவங்கி மற்றும் தீர்வு நூல்கள்

### 8.2. இலவசப் பாடநூல்கள்

அரசுப் பள்ளிகள் மற்றும் அரசு மான்யம் பெறும் பள்ளிகளில் 1 முதல் 12ஆம் வகுப்பு வரை பயிலும் அனைத்து மாணவர்களுக்கும், சுயநிதிப் பள்ளிகளில் மாநில பாடத் திட்டத்தின்கீழ், தமிழ் வழியில் பயிலும் மாணவர்களுக்கு இலவசப் பாடநூல்கள் வழங்குவதும் செயல் நோக்கமாகும்.

ாணவர்களுக்கும் இலவசப் பாடநூல்கள் வழங்கப்படுகின்றன. மேலும் மெட்ரி குலேசன் பள்ளிகளில் 1 முதல் 12ஆம் வகுப்பு வரையில் பயிலும் மாணவர்களுக்கு, தமிழ்ப் பாடநூல்கள் மட்டும் 2007-08 ஆம் கல்வியாண்டு முதல் இலவசமாக வழங்கப்படுகின்றன.

### 8.3. வலைத்தளம்

தமிழ்நாட்டுப் பாடநூல் கழகம், தமிழ், ஆங்கிலம் மற்றும் சிறுபான்மை மொழிகளான தெலுங்கு, மலையாளம், கன்னடம் மற்றும் உருது ஆகிய 6 மொழிகளில் 529 பாடநூல்களை வெளியிட்டு வருகிறது. இவற்றில் 348 பாடநூல்கள் [www.textbooksonline.tn.nic.in](http://www.textbooksonline.tn.nic.in) என்ற வலைத்தள முகவரியில் வெளியிடப்பட்டுள்ளன.

### 8.4. பிற மாநிலங்களில் பயிலும் தமிழ் மாணவர்களுக்கு இலவசப் பாடநூல்கள்

தமிழ்நாட்டுப் பாடநூல் நிறுவனம் மும்பை மாநகராட்சி, டெல்லி தமிழ்ச் சங்கம், அகமதாபாத் மாநகராட்சி, கொச்சி தமிழ் ஐக்கிய சங்கம் மற்றும் அந்தமான் நிக்கோபார் நிர்வாகம் போன்ற பிற மாநிலங்களில் உள்ள தமிழ் மாணவர்களின் நலனுக்காக பாடநூல்களை இலவசமாக வழங்கி வருகிறது.

### 8.5. குறிப்பேடுகள்.

தமிழ்நாடு பாடநூல் கழகம் குறிப்பேடுகளைத் தயாரித்து வெளிச்சந்தையில் விற்பனை செய்து வருகிறது.

## 9. பொது நூலகம்

பொது நூலகத் துறையின் குறிக்கோள் நூலக இயக்கத்தை மக்கள் இயக்கமாக மாற்றி பொது மக்களிடையே வாழ்நாள் முழுவதும் வாசிக்கும் பழக்கத்தை ஊக்குவிப்பது ஆகும்.

தமிழ்நாடு பொது நூலகச் சட்டம், 1948ன்படி மாநிலத்தில் பொது நூலகங்கள் அமைக்கப்படுகின்றன. தற்போது பல்வேறு வகைகளில் தமிழகமெங்கும் 3755 நூலகங்கள் செயல் படுகின்றன. அவற்றின் விவரம் வருமாறு :

1. மாநில மைய நூலகம் (கன்னிமாரா பொது நூலகம்)	..	1	
2. மாவட்ட மைய நூலகங்கள்	..	30	
3. கிளை நூலகங்கள்	..	1567	
4. ஊர்ப்புற நூலகங்கள்	..	1492	
5. பகுதி நேர நூலகங்கள்	..	653	
6. நடமாடும் நூலகங்கள்	..	12	
	-----		
<b>மொத்தம்</b>		<b>3755</b>	
		-----	

### 9.1. நூலகச் சீரமைப்பு மாநாடு

நூலகச் சீரமைப்பு மாநாடுகள் நூலகத் தேவைகளை நன்கொடைகள் மூலம் பெற நடத்தப்படுகின்றன. பொது மக்களிடமிருந்து நன்கொடைகள் பெறப்பட்டு தேவைகள் பூர்த்தி செய்யப்படுகிறது. இவ்வாறு பொது மக்களிடமிருந்து காலிமனை, கட்டடங்கள், தளவாடங்கள், கணிப்பொறி முதலியன நன்கொடையாக ஏற்கப்படுகின்றன. மூன்று அல்லது நான்கு மாவட்டங்களை இணைத்து இத்தகைய வளர்ச்சி மாநாடுகள் நடத்தப்படுகின்றன. முதல் வளர்ச்சி மாநாடு கோயம்புத்தூர், ஈரோடு மற்றும் நீலகிரி மாவட்டங்களை இணைத்து கோயம்புத்தூரில் நடத்தப்பட்டது. அடுத்து தேனி, மதுரை மற்றும் திண்டுக்கல் ஆகிய மாவட்டங்களை இணைத்து இரண்டாவது மாநாடு தேனியிலும் திருச்சிராப்பள்ளி, கரூர் மற்றும் பெரம்பலூர் ஆகிய மாவட்டங்களையும் இணைத்து திருச்சியிலும் நடத்தப் பெற்றது.

❖ பொது நூலகத் துறையின் சார்பாக, “பொது நூலகச் செய்தி மடல்” என்ற காலாண்டு இதழ் வெளியிடப்பட்டு வருகிறது.

### 9.2. வாசகர் வட்டம்

பொது நூலக இயக்கத்தை மக்கள் இயக்கமாக மாற்றி பொது மக்களிடையே படிக்கும் பழக்கத்தை ஊக்குவிக்கும் வகையில் ஒவ்வொரு நூலகத்திற்கும் கல்வியாளர்கள், நூலக உறுப்பினர்கள் மற்றும் உள்ளூர் பிரமுகர்கள் கொண்ட “வாசகர் வட்டம்” என்ற அமைப்பு ஏற்படுத்தப்பட்டுள்ள இவ்வாசகர் வட்டம் மூலம் நூல்கள் அறிமுகம், இலக்கியச் சொற்பொழிவு, விடுதலை நாள் விழா, குடியரசு நாள் விழா, தேசிய நூலக வார விழா, தேசியத் தலைவர்கள் பிறந்த நாள் விழாக்கள் ஆகிய நிகழ்ச்சிகள் நடத்தப்படுகின்றன.

### 9.3. இராசா ராம்மோகன் ராய் நூலக அறக்கட்டளை நிதியுதவி

கொல்கத்தாவில் உள்ள இராசா ராம்மோகன் ராய் நூலக அறக்கட்டளை மாநில பங்கேற்பு உள்ள / இல்லாத திட்டங்களின் கீழ் அனைத்து மாநிலங்களுக்கும் நூலக வளர்ச்சிக்கு நிதியுதவி அளித்து வருகிறது. தமிழ்நாடு அரசு இந்த அறக்கட்டளையில் இருந்து ஆண்டுதோறும் மிக அதிக நிதியுதவியாக ரூ.300/- இலட்சம் பெற்று வருகிறது. இவ்வாறு பெறப்படும் நிதியுதவி, நூல்கள், கணிப்பெ

ாறி, நூல் அடுக்குகள் வாங்குதல், பயிற்சி மற்றும் நூலக கட்டடங்கள் கட்டுதல் முதலானவற்றிற்குப் பயன்படுத்தப்படுகிறது.

#### 9.4. குடிமைப்பணி கல்வி மையங்கள்

“குடிமைப்பணி கல்வி மையங்கள்” மாநகராட்சி மற்றும் நகராட்சிப் பகுதிகளில் அமைந்துள்ள மாவட்ட மைய நூல்களிலும் / கிளை நூலகங்களிலும் ஏற்படுத்தப்பட்டுள்ளன. தற்போது 150 குடிமைப்பணிக் கல்வி மையங்கள் இயங்கி வருகின்றன.

#### 9.5. நவீன மாநில நூலகம்

புதிய அறிவியல் நூல்கள், புதிய வெளியீடுகள், வரலாற்றுப் படைப்புகள் மற்றும் மேற்கோள் நூல்கள் உட்பட்டவை இன்னமும் ஏழை எளிய மாணவர்களுக்கும், சாதாரண பொது மக்களுக்கும் கிடைத்தற்கரியனவாக உள்ளன. ஆகவே, இவற்றை எளிதில் பெறுவதை உறுதி செய்ய வேண்டி, சர்வதேசத் தரத்திலான நவீன மாநில நூலகம் ஒன்றைச் சென்னையில் நிறுவ அரசு முடிவு செய்துள்ளது. இந்நூலகம், நவீன உட்கட்டமைப்பு வசதியுடன் அனைத்து நூல்கள் மற்றும் இணைய அடிப்படையிலான வெளியீடுகளுடன் கூடிய ஒரு மிகப்பெரிய மாதிரி நூலகமாக அமையவுள்ளது. இத்திட்டத்திற்கான ஒட்டுமொத்தச் செலவினம் ரூ.100 கோடி ஆகும். இந்த நூலகத்திற்கான இடம் தேர்வு செய்யப்பட்டு, வடிவமைப்பும் முடிவு செய்யப்பட்டு, இதற்கான புரிந்துணர்வு ஒப்பந்தமும் கையொப்பமிடப்பட்டுள்ள நிலையில், கட்டுமானப் பணிகள் விரைவில் தொடங்கப்படவுள்ளன.

#### கன்னிமாரா பொது நூலகம்

கன்னிமாரா பொது நூலகம் தற்போது தனிப்பட்ட நபர்களிடம் உள்ள அரிய பழமையான நூல்கள், நாளிதழ்கள் மற்றும் பருவ இதழ்களை குறுந்தகடுகளில் பதிவு செய்து நூலகத்தில் பாதுகாத்தும் மற்றும் சரியான தகவலைச் சரியான நேரத்தில் வாசகர்களுக்கு வழங்கியும் வருகிறது; நூலகப் பணியாளர்களின் நூலகப் பணித் திறனை மேம்படுத்த தகவல் தொழில் நுட்பவியலில் உரிய பயிற்சி வழங்கியும் வருகிறது.

கன்னிமாரா பொது நூலகம் தமிழ்நாடு பொது நூலகச் சட்டம், 1948 இன்படி மாநில மைய நூலகமாகச் செயல்பட்டு வருகிறது. நூல்கள் விநியோகச் (பொது நூலகங்கள்) சட்டம், 1954 என்படி தேசிய வைப்பு நூலகமாகவும் (National Repository) செயல்பட்டு வருகிறது. நூல்கள் விநியோகச் சட்டத்தின்படி இந்தியாவில் அச்சிடப்பெறும் அனைத்து நூல்கள், செய்தித் தாள்கள் மற்றும் பருவ இதழ்களை அவற்றின் பதிப்பாளர்களிடமிருந்து இலவசமாக பெறக்கூடிய தகுதியை இந்நூலகம் பெற்றுள்ளது. மேலும், இந்நூலகம் ஐக்கிய நாடுகள் சபை மற்றும் ஆசிய வளர்ச்சி வங்கி ஆகிய நிறுவனங்களின் வெளியீடுகளைக் கொண்ட தகவல் மையமாகவும் செயல்பட்டு வருகிறது.

இந்நூலகத்தில் 6.36 இலட்சம் புத்தகங்கள் சேகரிக்கப்பட்டுள்ளது. இந்நூலகப் பணிகள் முழுமையும் கணினிமயமாக்கப்பட்டுள்ளது. ஒரு நாளைக்குச் சுமார் 1000 வாசகர்கள் இந்நூலகத்திற்கு வருகை புரிகின்றனர். மற்றும் இந்நூலகத்தில் 93,685 நபர் உறுப்பினராக உள்ளனர். கட்டணம் செலுத்தும் உறுப்பினர்களுக்கு நாள் ஒன்றுக்கு 475 நூல்களும், ஆண்டொன்றுக்கு 1.75 இலட்சம் நூல்களும் வழங்கப்படுகிறது.

- ❖ நூல்கள், பருவ இதழ்கள் மற்றும் நாளிதழ்களை குறுந்தகட்டில் பதிவு செய்து பாதுகாக்கத் தேவையான Book Scanner மற்றும் Paper Scanner வசதிகளை இந்நூலகம் கொண்டுள்ளது. மேலும் திருமலை



திருப்பதி தேவஸ்தான மின்னணு நூலகத் திட்ட உதவியுடன் குறுந்தகட்டில் பழைய நூல்களைப் பதிவு செய்யும் பணியும் மேற்கொள்ளப்படுகிறது.

- ❖ இணைய தளத்தின் வழியாக பழைய மற்றும் அரிய நூல்களைப் படிக்கவும், படி எடுக்கவும் 10 கணிப்பொறியுடன் கூடிய மின்னணு நூலகப் பிரிவுகள் செயல்பட்டு வருகின்றன.
- ❖ இணைய தளத்தின் மூலம் பள்ளி மாணவ மாணவியர்கள் தங்களுக்குத் தேவையான பாடக் குறிப்புகளைப் பெறவும், பாடம் தொடர்பான குறுந்தகட்டுகளைப் பயன்படுத்திக் கொள்வதற்கும் வசதியாக 10 கணிப்பொறிகளுடன் கூடிய பன்முக ஊடகப்பிரிவு (Multimedia Section) செயல்பட்டு வருகிறது.
- ❖ கல்லூரி மாணவ மாணவியர் பயனுக்காக தேவையான நூல்களைக் கொண்ட பாடநூல் பிரிவும், குடிமைப்பணி மற்றும் போட்டித் தேர்வுகளில் பங்கு பெறுவோர் பயனுக்காக போதிய அளவு புத்தகங்கள் மற்றும் பருவ இதழ்கள் கொண்ட குடிமைப்பணி கல்வி மையம் நல்ல நிலையில் செயல்பட்டு வருகிறது.
- ❖ அனைத்துப் பதிப்பாளர்களின் தமிழ் நூல்களை ஒரே இடத்தில் கிடைக்கச் செய்யும் வகையில் தென்னிந்திய புத்தக விற்பனையாளர்கள் மற்றும் பதிப்பாளர்கள் சங்க ஆதரவில் கன்னிமாரா நூலக வளாகத்தில் நிரந்தரப் புத்தகப் பூங்கா செயல்பட்டு வருகிறது.

#### 9.6. மறைமலை அடிகள் நூல் நிலையம் :

மறைமலை அடிகள் நூல் நிலையம் என்ற அரசு நிதியுதவியுடனான ஒரு நூல் நிலையம் சென்னை லிங்கிச் செட்டித் தெருவில் இடவசதியின்றியும் மிகவும் பழுதடைந்த கட்டடத்திலும் செயல்பட்டு வந்தது. தமிழன்பர்களின் வேண்டுகோளை ஏற்று மாண்புமிகு தமிழக முதல்வர் அவர்களின் ஆணையின்படி, இந்நூலகம் கன்னிமாரா பொது நூலக வளாகத்திற்கே இடமாற்றம் செய்யப்பட்டு நல்ல முறையில் செயல்பட்டு வருகிறது.

#### 9.7. எதிர்காலத் திட்டங்கள் (2008-09)

- ❖ பழைய நாளிதழ்கள் மற்றும் பருவ இதழ்களை அவற்றின் வெளியீட்டாளர்களிடமிருந்து பெற்று குறுந்தகட்டில் பதிவு செய்து கன்னிமாரா பொது நூலகத்தில் பாதுகாக்க நடவடிக்கை எடுக்கப்படும்.

**தங்கம் தென்னரசு**  
பள்ளிக்கல்வி அமைச்சர்